




ആരാധനാ കലണ്ടർ

വചനം ജഡം ധരിക്കുന്നു

ഡോ. ഗീവർഗീസ് മാർ യൂലിയോസ്



“കർണ്ണത്താൽ അവനെ കൈക്കൊണ്ടുദരേ പേരി...” ആരാധനാവർഷത്തിന്റെ ഒന്നാം കാലമായ അറിയിപ്പ് കാലത്തിന്റെ മദ്ധ്യത്തിൽ (നാലാം ആഴ്ച) എത്തുമ്പോൾ അറിയിപ്പുകളുടെ അറിയിപ്പായ ‘വചനപ്പി’ വി. മറിയാമ്മിൽ സംഭവിക്കുന്നു. ക്രിസ്തുവിന്റെ ‘മനുഷ്യാവതാര വ്യാപാര’ത്തിന്റെ ആരംഭം. വി. ലൂക്കോസ് ഏവൻഗേല്യസ്ഥ അത് കാല്പനിക ഭാവത്തിൽ വർണ്ണിക്കുമ്പോൾ വി. യോഹന്നാൻ ശ്ലീഹാ അത് സാതിക ഭാവത്തിൽ വെളിപ്പെടുത്തുന്നു.

“ആദിയിൽ വചനം ഉണ്ടായിരുന്നു; വചനം ദൈവത്തോടു കൂടെയായിരുന്നു; വചനം ദൈവം ആയിരുന്നു.” രക്തത്താലോ ജഡത്തിന്റേയോ പുരുഷന്റേയോ ഇഷ്ടത്താലോ അല്ല; മറിച്ച് ദൈവത്തിൽ നിന്നും അവൻ ജനിക്കുന്നു. വചനം ജഡമായി തീരുന്നു. ആ ദിവ്യ അനുഭൂതി കന്യക അനുഭവിക്കുന്നു. അവന്റെ ശക്തിയാലും ഹിതത്താലും അവനെ കർണ്ണത്താൽ (വചനത്തിന്റെ അറിയിപ്പിനാൽ) സ്വീകരിച്ച് ഉദരത്തിൽ വഹിക്കുന്ന അനുഭവം.

ലോകചരിത്രത്തിലെ മഹാത്മ്യം ഏത് എന്ന ചോദ്യത്തിന് സഭാപിതാക്കന്മാർ നൽകുന്ന ഉത്തരം ‘ദൈവത്തിന്റെ മനുഷ്യവല്ക്കരണം’ എന്നാണ്. അത് രക്ഷണു ചരിത്രത്തിന്റെ ഉദ്ഘാടനമാണ്. “കാലത്തികവിൽ കന്യക ഗർഭം ധരിച്ചുവെന്ന് വചനം നമ്മോട് സാക്ഷിക്കുന്നു. ഡിസംബർ 25-ന് ക്രിസ്തു ജനനം നടന്നുവെങ്കിൽ മാർച്ച് 25-ന് (9 മാസം) വി. വചനപ്പി നടന്നിരിക്കണം. “ഒമ്പതു മാസം നിന്നെയേറ്റോൾ തൻ പ്രാർത്ഥനയാൽ...” എന്ന് പ. സഭ പാടുമ്പോൾ ഈ വചനപ്പി ഒരു തോന്നൽ വാദമോ വൈകാരിക അനുഭവം മാത്രമോ അല്ല; മറിച്ച് ഒരു ചരിത്ര യാഥാർത്ഥ്യമാണ് എന്ന് പഠിപ്പിക്കുന്നതിനാലാണ് മാർച്ച് 25-ന് വി. വചനപ്പി വലിയ പെരുന്നാളായി വി. സഭ ആഘോഷിക്കുന്നത്. ഒപ്പം ക്രിസ്തുവിന്റെ ജനനത്തിന് മുമ്പുള്ള അതിപ്രധാന സംഭവങ്ങളുടെ കേന്ദ്രസ്ഥാനം അലങ്കരിക്കുന്നതിനാൽ അറിയിപ്പ് കാലത്തിന്റെ ഗിരിശൃംഗമായി നാലാം ഞായറാഴ്ചയിലും വി. സഭ ഇത് വലിയ പെരുന്നാളായി ആഘോഷിക്കുന്നു.



യഹോവയുടെ ചട്ടങ്ങളും വിധികളും ആചരിച്ച് പൂർണ്ണ ഹൃദയത്തോടും പൂർണ്ണ മനസ്സോടും അവയെ പ്രമാണിച്ചു നടക്കുന്നവർക്ക് അവൻ ദൈവമായിരിക്കുമെന്ന ന്യായപ്രമാണ തത്വങ്ങളിൽ വളർന്നവരാണ് വി. മറിയാ. “സീയോൻ പുത്രിയേ, ഘോഷിച്ചുല്ലസിക്ക; സന്തോഷിക്ക; ഇതാ ഞാൻ വരുന്നു; ഞാൻ നിന്റെ മദ്ധ്യേ വസിക്കും”മെന്ന സഖറിയാ പ്രവാചകന്റെ പ്രവചനം അവളിൽ നിവർത്തിയാകുന്നു. പിതാവാം ദൈവം സ്വർഗ്ഗത്തിൽ നിന്നും നോക്കി വിശുദ്ധിയും മഹത്വവുമുള്ള വാസസ്ഥലത്തെയാരുക്കി യുഗാരംഭം മുതലുള്ള വീണ്ടെടുപ്പുകാരനെ അയക്കുന്നുവെന്ന യേശുവിന്റെ ദർശനം ഇവിടെ യാഥാർത്ഥ്യമാകുന്നു. സന്തോഷിച്ച് നീതി പ്രവർത്തിക്കുന്നവരെ അതിനായി ഒരുക്കുന്നു. ദാവീദ് രാജാവിന്റെ ഭാഷയിൽ പറഞ്ഞാൽ, ഓഫീർ തങ്ക തുകലങ്കിയണിഞ്ഞ് തന്റെ വലതുഭാഗത്തു നില്ക്കുന്ന രാജന്തിയാക്കി അവളെ അഭിഷേകം ചെയ്യുന്നു.

പാപങ്ങളെ നീക്കുവാൻ പാപമില്ലാത്തവനായി അവൻ പ്രത്യക്ഷനായിയെന്ന് പൊതുവിന്റെ പ്രസംഗകനായ യോഹന്നാൻ സാക്ഷിക്കുന്നു. അവനിൽ വസിക്കുന്നവൻ പാപം ചെയ്യുന്നില്ല. പാപം ചെയ്യുന്നവൻ ആരും അവനെ കണ്ടിട്ടില്ല, അറിഞ്ഞിട്ടില്ല. സ്വന്ത പ്രാണനെ വച്ചുകൊണ്ട് സ്നേഹം എന്തെന്ന് പഠിപ്പിക്കുവാനാണ് അവന്റെ വരവ് എന്നും യോഹന്നാൻ പ്രഖ്യാപിക്കുന്നു.

യഹോവ അബ്രഹാമിന് നൽകിയ വാഗ്ദത്തം ആണ് കന്യകയിൽ പ്രത്യക്ഷമാകുന്നതെന്ന് എബ്രായ ലേഖകനും സാക്ഷിക്കുന്നു. മൽക്കിസദേക്കിന്റെ ക്രമപ്രകാരം മഹാപുരോഹിതനായാണ് യേശു കടന്നു വരുന്നതെന്നും പറഞ്ഞ് നീതിയുടെ രാജാവും സമാധാന പ്രഭുവും വംശാവലികൾക്ക് അതീതനുമായ മഹാപുരോഹിതനായ യേശുവിനെ അവതരിപ്പിക്കുന്നു.

പഴയ-പുതിയ നിയമ വായനാ ധ്യാനങ്ങളിലൂടെ നമ്മെ ഒരുക്കിയതിനു ശേഷമാണ് വചനപ്പി എന്ന ആ വിത്ത് വിതയ്ക്കപ്പെടുന്നത്. ആരാധനയിൽ സംബന്ധിക്കുന്ന ഏതൊരു വിശ്വാസിയും വി. മറിയാമുമായി ഏകീഭവിക്കണം. ഗലീലയിലെ നസറേത്തിൽ നടന്ന സംഭവങ്ങളുടെ ചരിത്രപരമായ ഓർമ്മയിൽ അവസാനിക്കുന്നതല്ല വചനപ്പി പെരുന്നാൾ. മറിച്ച് വി. മറിയായെപ്പോലെ ‘നിന്റെ

വാക്കു പോലെ എനിക്ക് ഭവിക്കട്ടെ’ എന്ന് പറഞ്ഞുകൊണ്ട് വചനത്തെ സ്വീകരിക്കുവാൻ ഓരോ വിശ്വാസിക്കും സാധിക്കണം.

‘മറിയാ’ എന്ന അർത്ഥമായ പദം അർത്ഥ ഗംഭീരമാണ്. ഏലിയാ എന്നാൽ ‘ഏലിയാഹു’ അഥവാ ‘യഹോവ എന്റെ ദൈവമാകുന്നു’ എന്ന അതേ

വ്യാകരണ തത്വത്തിൽ ‘മറിയാ’ എന്ന പദത്തിന് ‘യഹോവ എന്റെ ഇടയനാകുന്നു’ എന്ന് അർത്ഥം ലഭിക്കുന്നതായി കാണാം (മോർ - കർത്താവ്, മാറി - എന്റെ കർത്താവ്, മറിയാ = യഹോവ എന്റെ കർത്താവ്). ഈ വിശുദ്ധ പാരമ്പര്യത്തിൽ വളർന്നവളായതിനാൽ “കണ്ടാലും ഞാൻ അവിടുത്തെ ദാസി”യെന്ന് മറിയാ പറയുന്നു!

വചനപ്പി എന്ന ഈ മഹാത്മ്യത്തെ വർണ്ണിച്ച് ധ്യാനിക്കുവാനുള്ള പിതാക്കന്മാരുടെ തീവ്ര ശ്രമമാണ് ഈ ദിവസത്തെ പ്രാർത്ഥനകൾ എല്ലാം തന്നെ.

എന്നാൽ അവയുടെ പ്രാരംഭത്തിൽ തന്നെ അവർ ഏറെ വിനയത്തോടെ പറയുന്നു; ഈ രഹസ്യത്തെ വർണ്ണിക്കുവാൻ ഞങ്ങൾ തികച്ചും അപ്രാപ്തരാകുന്നു. ആകയാൽ ഞങ്ങളുടെ അകക്കണ്ണുകളെ തുറന്ന് അവയെ അനുഭവിക്കുവാൻ ഞങ്ങളെ യോഗ്യരാക്കണമേ.

അനാദിയിൽ നിത്യതയിൽ സൃഷ്ടിയല്ലാതെ ജനിച്ചവൻ രണ്ടാം ആദമായി കാലത്തികവിൽ കന്യകയുടെ ഗർഭത്തിൽ വസിച്ചുവെന്നും ആകയാൽ സ്ത്രീകളുടെ ഗണത്തിന് ബഹുമാനവും മഹത്വവുമുണ്ടെന്ന് കാണിച്ചുവെന്നും ഒന്നാം ഹവ്വയിൽ പാപം വർദ്ധിച്ചുവെങ്കിൽ രണ്ടാം ഹവ്വയായ മറിയാമിൽ കൃപയും വർദ്ധിച്ചുവെന്ന് നാം ധ്യാനിക്കുന്നു. സമാധാനം ക്രിസ്തു സാന്നിദ്ധ്യമാണ്. ‘കൃപ ലഭിച്ചവളേ നിനക്കു സമാധാനം’ എന്ന

വന്ദന വചനത്തിനു ശേഷം മാലാഖ പറയുന്നത് ‘നമ്മുടെ കർത്താവ് നിന്നോടുകൂടെ ഉണ്ട്’ എന്നാണെന്ന് ഓർക്കണം. കർത്താവ് ഉള്ളിടത്ത് സമാധാനമുണ്ട്; സമാധാനം ഉള്ളിടത്ത് കർത്താവുണ്ട്.

ദൈവത്തിന്റെ മാതാവ്, സ്രഷ്ടാവിന്റെ മാതാവ് എന്നൊക്കെ വി. മറിയാ മിനെ വിളിക്കുന്നത് താത്വികമായി ശരിയാണോ എന്ന് ചിന്തിച്ചിട്ടുള്ളവർ ഉണ്ട്. വി. മറിയാ ഗർഭം ധരിച്ചത് വചനത്തെയാണെങ്കിൽ പ്രസവിച്ചത് ദൈവത്തെയാണ്. ദൈവത്തെ പ്രസവിച്ചവളെ ‘ദൈവമാതാവ്’ എന്ന് നിർബന്ധമായും വിളിക്കണം. ഇതാണ് പ. സഭയുടെ ഏറ്റവും ലളിതവും സുഗ്രഹവുമായ നിലപാട്. കാരണം വിശ്വാസത്തിന്റെ പ്രമാണ ഗ്രന്ഥമായ വി. വേദപുസ്തകത്തിലെ മാറ്റിക്കൂടാത്ത വാക്കുകളാണവ. ദൈവത്തെ പ്രസവിച്ചവൾ എന്നതിൽ കുറഞ്ഞ ഒരു വാക്കും വേദപുസ്തക സത്യത്തോട് ചേരുകയില്ല. അതുകൊണ്ടാണ് നെസ്തോറിനെ പ. സഭ വേദവിപരീതിയായി തള്ളിയത്.

സംശയം കൂടാതെ വി. മറിയാമിനെ ദൈവമാതാവ് എന്ന് വിളിച്ചവരിൽ ഒന്നാമൻ ഗബ്രിയേൽ മാലാഖയാണ്. “എന്റെ കർത്താവിന്റെ അമ്മ” എന്നും “സ്ത്രീകളിൽ നീ അനുഗ്രഹിക്കപ്പെട്ടവളെന്നും”, “നിന്റെ ഉദരഫലം അനുഗ്രഹിക്കപ്പെട്ടതെന്നും” സാക്ഷിച്ചത് എലിസബത്ത് അമ്മയാണ്. “നിന്നെ വഹിച്ച ഉദരവും നീ കൂടിച്ച മുലകളും ഭാഗ്യമുള്ളവ”യെന്ന് മാതാവിനെ പുകഴ്ത്തി സന്തോഷത്തോടെ പറയുന്ന പാരമ്പര്യം സുവിശേഷങ്ങളിൽ തന്നെ നാം കാണുന്നു. “കണ്ടാലും സകല തലമുറകളും എന്നെ ഭാഗ്യവതി എന്ന് വാഴ്ത്തും”മെന്ന് വി. മാതാവ് തന്നെ സാക്ഷിക്കുന്ന അനുഭവവും വി. വേദപുസ്തകത്തിൽ നാം കാണുന്നു. “വേദപുസ്തകം മാത്രം” എന്ന് പറയുകയും വേദപുസ്തകത്തിലെ ഈ അടിസ്ഥാന തത്വങ്ങൾ നിഷേധിക്കുകയും ചെയ്യുന്നവരെ വി. സഭ വേദവിപരീതികൾ എന്ന് ശക്തമായി വിളിക്കുന്നതിന്റെ കാരണം ഇവിടെ വ്യക്തമാണല്ലോ.

വി. മറിയാമിനെപ്പോലെ വചനത്തെ സ്വീകരിപ്പാനും ഗർഭം ധരിപ്പാനും വചനത്തിൽ വളരുവാനും നാം തന്നെ വചനം ജഡമായി തീർന്ന ക്രിസ്തുവിന്റെ ഭാവത്തിൽ ആയിതീരുവാനും സാധ്യമാകണം. പ. ദൈവമാതാവിന്റെ മാധ്യസ്ഥവും പ്രാർത്ഥനയും ആയതിന് നമ്മെ സഹായിക്കട്ടെ.



പ്രതിഷേധ കടൽ



ഓർത്തഡോക്സ് സഭാ വിശ്വാസികൾക്ക് നേരെ കുരുമുളക് സ്പ്രേ പ്രയോഗം

പ്രതിഷേധ മഹാസമ്മേളനം കഴിഞ്ഞ് മടങ്ങുന്നതിനിടെ തിരുവാങ്കുളത്ത് വെച്ചാണ് ആക്രമണമുണ്ടായത്.

കൊച്ചി: ഓർത്തഡോക്സ് സഭാ വിശ്വാസികൾ സഞ്ചരിച്ച ബസിന് നേരെ കല്ലേറ്റ്. വിശ്വാസികൾക്ക് നേരെ കുരുമുളക് സ്പ്രേ പ്രയോഗിച്ചു.

പ്രതിഷേധ മഹാസമ്മേളനം കഴിഞ്ഞ് മടങ്ങുന്നതിനിടെ തിരുവാങ്കുളത്ത് വെച്ചാണ് ആക്രമണമുണ്ടായത്. സംഭവത്തെക്കുറിച്ച് ചോറ്റാനിക്കര പൊലീസ് അന്വേഷണം ആരംഭിച്ചു.



സഭാപിതാക്കന്മാർ

സഭാജ്യോതിസ്സ് പുലിക്കോട്ടിൽ ജോസഫ് മാർ ദീവന്നാസ്യോസ് ഒന്നാമൻ ദേശത്തിന്റെയും ദേശീയസഭയുടെയും യുഗസംക്രമണ പുരുഷൻ

ഡോ. ഗീവർഗീസ് മാർ യൂലിയോസ്

ഇന്ത്യൻ ദേശീയചരിത്രത്തിൽ യുഗസംക്രമണ പുരുഷൻ ആർ എന്ന അന്വേഷണത്തിന് രാഷ്ട്രപിതാവായ മഹാത്മാഗാന്ധിയുടെ പേർ മാത്രമേ സർവ്വ സമ്മതമായി നൽകാനാവൂ. അതുപോലെ ഇന്ത്യയിലെ ദേശീയ സഭയായ മലങ്കര ഓർത്തഡോക്സ് സുറിയാനി സഭയുടെ ഇതരപര്യന്തമുള്ള ചരിത്രവഴിയിൽ യുഗസംക്രമണ പുരുഷൻ ആർ എന്ന ചോദ്യത്തിന് സഭാജ്യോതിസ് പരിശുദ്ധ പുലിക്കോട്ടിൽ ജോസഫ് മാർ ദീവന്നാസ്യോസ് ഒന്നാമൻ മലങ്കര മെത്രാപ്പോലീത്താ എന്ന് മാത്രമേ വസ്തുനിഷ്ഠവും സത്യസന്ധവുമായ അന്വേഷണത്തിൽ നൽകാനാവൂ. പതിനാറാം നൂറ്റാണ്ടു വരെയുള്ള ക്രൈസ്തവസഭകളുടെ ചരിത്രം ദേശചരിത്രപോലെ അവിച്ഛിന്നമോ യുക്തിഭദ്രമോ ആയി രേഖപ്പെടുത്തപ്പെട്ടിട്ടില്ല. എ.ഡി. 1500-ന് ശേഷമുള്ള ചരിത്രം യഥാതഥമായി മുൻവിധികൾ കൂടാതെ പരിശോധിച്ചാൽ ചരിത്രപുരുഷനായി ഈ ലേഖനം വിലയിരുത്തുന്ന പരിശുദ്ധ പിതാവിനെപ്പോലെ സഭാചരിത്രത്തെയും ഒരുപക്ഷേ, ദേശചരിത്രത്തെ തന്നെയും ആരോഗ്യകരവും ആധുനികവും ആയ പ്രകാശത്തിലേക്കും നവോത്ഥാനത്തിലേക്കും സഹലമായി ഉപനയിച്ച മറ്റൊരു വ്യക്തിയെ കണ്ടെത്തുക അസാധ്യമാണ്. രണ്ടു നൂറ്റാണ്ടുമുൻ്റെ ചരിത്രത്തിന്റെ ഭാഗമായിത്തീർന്ന ആ മഹാത്മാവിനെപ്പറ്റി സമഗ്രമായ അന്വേഷണവും പഠനവും ഗവേഷണവും നടത്തി അദ്ദേഹത്തിന്റെ സമഗ്രമായ ഒരു ചരിത്രം ഇപ്പോഴത്തെ പരിശുദ്ധ കാതോലിക്കാ ബാവ 1990-ൽ പ്രസാധനം ചെയ്തു പ്രസിദ്ധപ്പെടുത്തിയതോടെ തേജോമയമായ ആ യുഗസംക്രമണ പുരുഷന്റെ കർമ്മമേഖലകൾ ആദ്യമായി സാംസ്കാരിക ലോകത്തിന്റെ ശ്രദ്ധയിൽ അവഗണിക്കാനാവാത്തവിധം വജ്ര ശോഭയോടെ ജ്വലിച്ചുനിന്നു.

വി. മാർത്തോമ്മാ ശ്ലീഹാ എ.ഡി. 52-ൽ സ്ഥാപിച്ച പാലൂർ-ചാട്ടുകുളങ്ങരയിൽ (ആർത്താറ്റ് - കുന്നംകുളം മഹാഇടവക) ചുമ്മാർ-എളിച്ചി (ശൈവമുൻ-ഏലിൾബാ) ദമ്പതികളുടെ മകനായി ഭൂജാതം ചെയ്തു. 1740 നവംബർ 25-ന് ജനിച്ചതായിട്ടാണ് വിശ്വസിക്കപ്പെടുന്നത്. ഇട്ടുപ്പ് എന്ന് ബാലന് പേരിട്ടു. പകലോമറ്റം ശ്രേണിയിൽ അഞ്ചാം മാർത്തോമ്മായുടെ ഭരണകാലമായിരുന്നു അത്. സാധുവായ കൈവെപ്പ് എന്ന പ്രശ്നത്തിലുണ്ടായ വിവാദങ്ങളെത്തുടർന്ന് നാലാം മാർത്തോമ്മായുടെ കാലത്ത് ആരംഭിച്ച് അഞ്ചാം മാർത്തോമ്മായുടെ ഭരണകാലമായിരുന്നു അത്. സാധുവായ കൈവെപ്പ് എന്ന പ്രശ്നത്തിലുണ്ടായ വിവാദങ്ങളെത്തുടർന്ന് നാലാം മാർത്തോമ്മായുടെ കാലത്ത് ആരംഭിച്ച് അഞ്ചാം മാർത്തോമ്മായുടെയും ആറാം മാർത്തോമ്മായുടെയും ഭരണകാലങ്ങളിലേക്ക് വ്യാപിച്ച പുത്തൻകൂർ-പഴയകൂർ തർക്കംമൂലം പാലൂർ-ചാട്ടുകുളങ്ങര പള്ളി ആരാധനകളില്ലാതെ പൂട്ടിക്കിടന്ന കാലമായിരുന്നു അത്. 1789-ൽ ടിപ്പു സുൽത്താന്റെ പടനായകന്മാർ ദൈവമാതാവിന്റെ പള്ളിയുടെ മേൽക്കൂര അഗ്നി ക്കിരയാക്കി ചാട്ടുകുളങ്ങര അങ്ങാടി കൊള്ളയടിച്ച് സുറിയാനിക്കാരെ മതപരിവർത്തനത്തിന് ക്രൂരമായി ശ്രമിക്കുകയും ചെറുത്തുനിന്നവരെ വ്യക്തശിഖരങ്ങളിൽ തൂക്കിക്കൊല്ലുകയും ചെയ്ത സംഭവം ചരിത്രപുരുഷനെ അഗാധമായി വേദനിപ്പിച്ചു. ചിറളയം പള്ളിയിൽ വൈദികഗുരുവായി മല്പാൻ പാഠശാല നടത്തിയിരുന്ന അദ്ദേഹത്തെ, ടിപ്പു സുൽത്താന്റെ നയതന്ത്രജ്ഞത ദേഹോപദ്രവം ഏല്പിച്ചില്ല. ആപല്ഭീതിയിലായ ചാട്ടുകുളങ്ങര നിവാസികളെ കുന്നംകുളം അങ്ങാടിയിൽ മണക്കുളം രാജാവിന്റെയും ചിറളയം രാജാവിന്റെയും (തലപ്പള്ളി സാമന്തരാജാക്കന്മാർ) സംരക്ഷണത്തിൽ അഭയം നൽകി.

2. നറുക്കെടുപ്പും പടിയോലയും

1800 ആകുമ്പോഴേക്കും ഇട്ടുപ്പ് മല്പാൻ പാലൂർ-കുന്നംകുളം പ്രദേശത്തെ സുറിയാനി ക്രിസ്ത്യാനികളുടെ അനിഷേധ്യ വൈദിക നേതൃപ്രതിനിധിയായി

കേരള നവോത്ഥാനത്തിന്റെ
പ്രഥമ പ്രവാചകൻ
പ. പുലിക്കോട്ടിൽ ജോസഫ് മാർ ദീവന്നാസ്യോസ് ഒന്നാമൻ

പുലിക്കോട്ടിൽ മാർ ദീവന്നാസ്യോസിന്റെ ഓർമ്മ നവംബർ 24-ന് കോട്ടയം പഴയസെമിനാരിയിൽ

യിത്തീർന്നു. കുന്നംകുളം സന്ദർശിച്ച ഫ്രാൻസിസ് ബുക്കാനനെ കുന്നംകുളം ചരിത്രം അറിയിക്കുന്നതും കൊച്ചിരാജാവിനെ സന്ദർശിച്ച് പൂട്ടിക്കിടക്കുന്നതും അഗ്നി ക്കിരയായതുമായ ചാട്ടുകുളങ്ങര പള്ളിക്കുവേണ്ടി നിവേദനം നടത്തുന്നതും പുലിക്കോട്ടിൽ ഇട്ടുപ്പ് മല്പാൻ ആണെന്ന് ഫ്രാൻസിസ് ബുക്കാനെന്റെ കേരളവും (ഡോ. സി. കെ. കരീം) ആർത്താറ്റ് പള്ളിപ്പാട്ടും (1829-ൽ കുരിയപ്പൻ രചിച്ചത്) വ്യക്തമാക്കുന്നു. 1805-ൽ കൊച്ചി രാജാവ് ശക്തൻ തമ്പുരാന്റെ നിർദ്ദേശപ്രകാരം വന്ന മന്ത്രിയുടെ (പാലിയത്ത് അച്ചൻ) മധ്യസ്ഥതയിൽ ഇരു കക്ഷികളുടെയും സാന്നിധ്യത്തിൽ നറുക്കിട്ട് ദൈവമാതാവിന്റെ പള്ളിയും കുറെ



ആർത്താറ്റ് പടിയോല. വര: ജിജുലാൽ

സ്ഥലവും സുറിയാനിക്കാർക്കും കുരിശുപള്ളിയും കുറെ സ്ഥലവും കത്തോലിക്കർക്കും ലഭിച്ചതോടെ ഇട്ടുപ്പ് മല്പാന്റെ പ്രശസ്തിയും പ്രസക്തിയും ശതഗുണീഭവിച്ചു. 1806-ലെ ആർത്താറ്റ് പടിയോലയുടെ പശ്ചാത്തലം ഇതാണ്. പതിറ്റാണ്ടുകളോളം തന്റെ മാതൃദേവാലയം പുട്ടിക്കിടന്ന പാലൂർ സാഹചര്യവും നാലും അഞ്ചും മാർത്തോമ്മാ മെത്രാന്മാർ കുന്നൻകുരിശു പ്രതിജ്ഞയുടെ വികാരത്തിന് വിരുദ്ധമായി, സഭയുടെ അനുമതി നേടാതെ റോമൻ സഭയുമായി അനുരഞ്ജനപ്പെടുവാൻ വിഹലശ്രമങ്ങൾ നടത്തിയതും ആറാം മാർത്തോമ്മാ ഔപചാരികമായി കത്തോലിക്കാസഭയിൽ ചേർന്ന് നിരാശയോടെ തിരിച്ചുവന്നതും മല്പാന്റെ മാർത്തോമ്മാൻ പൈതൃകത്തെ രോഷംകൊള്ളിച്ചു. ഈ സവിശേഷ സാഹചര്യത്തിൽ അദ്ദേഹം പ്രഖ്യാപിച്ച സ്വാതന്ത്ര്യകാഹളമാണ് ആർത്താറ്റ് ചെപ്പേടിലെ പ്രതിജ്ഞാവാക്യം. പ്രത്യക്ഷത്തിൽ അത് ഒരു ദേവാലയത്തിന്റെ മാത്രം പ്രതികരണമാണെന്ന് തോന്നാമെങ്കിലും അതിലുപയോഗിച്ച വട്ടെഴുത്ത്, താമ്രഫലകം, റോം, ബാബിലോൺ, അന്ത്യോഖ്യാ തുടങ്ങിയ കൊളോണിയൽ സാമ്രാജ്യങ്ങളുടെ പരാമർശം തുടങ്ങിയവ മലങ്കരസഭയെ ആകമാനം പ്രതിനിധാനം ചെയ്ത് മാർത്തോമ്മാ ശ്ലീഹായാൽ സ്ഥാപിതമായ, മലങ്കരയുടെ തലപ്പള്ളി നടത്തുന്ന വിപ്ലവാത്മകമായ സ്വാതന്ത്ര്യ പ്രഖ്യാപനമാണ് അതെന്ന് സംശയരഹിതമായി വിലയിരുത്താവുന്നതാണ്. ബ്രിട്ടീഷ് ഭരണത്തിൻകീഴിലായിരുന്ന ഭാരതം വിദേശക്കോയ്മയ്ക്കെതിരെ ആദ്യത്തെ വിപ്ലവം (ശിപ്പായിലഹള) നയിച്ചത് വീണ്ടും ഒരു അഞ്ച് പതിറ്റാണ്ടിനുശേഷമാണ് എന്ന് ഓർക്കുമ്പോൾ ആർത്താറ്റ് പടിയോലയിലൂടെ പുലിക്കോട്ടിൽ ഇട്ടുപ്പ് മല്പാൻ പ്രദർശിപ്പിച്ച ക്രാന്തദർശിത്വവും ദേശീയബോധവും ഒരു യുഗസംക്രമണാചാര്യന്റേത് എന്ന് വിലയിരുത്താതെ വയ്യ.

3. പാലൂർ-ചാട്ടുകുളങ്ങര ദേവാലയത്തിന്റെ ശിൽപചാര്യത

തർക്കമൊഴിഞ്ഞു കിട്ടിയ ജീർണ്ണിച്ച പള്ളി സെന്റ് തോമസ് പൈതൃകം കൊണ്ട് അനുഗ്രഹിതമായിരുന്നു. മലങ്കരസഭയിൽ ഏറ്റവും ബൃഹത്തായ ദേവാലയമായി അതിനെ ചരിത്രപുരുഷൻ പുനർനിർമ്മിച്ചു. രണ്ടു ഭാഗങ്ങളായി വേർതിരിക്കപ്പെട്ട മദ്ബഹാ ഭാവനാശാലികൾക്ക് കഥകൾ മെനയുവാൻ ഇടയാക്കിയിട്ടുണ്ട്. ദേവാലയത്തിന്റെ യഹൂദ പശ്ചാത്തലത്തോട് നീതിപൂലർത്തിയിരുന്ന മുൻശില്പത്തെ അദ്ദേഹം തന്റെ നിർമ്മിതിയിൽ നിലനിർത്തുകയായിരുന്നു. ഈ പൂർവിക മാതൃകയാണ് ബിഷപ്പ് അബ്രഹാം അങ്കമാലിയിൽ കിഴക്കേ പള്ളി 16-ാം നൂറ്റാണ്ടിൽ പണിതപ്പോൾ അനുകരിച്ചത്. അങ്കമാലി കിഴക്കേ പള്ളിയിൽ ഈ അപൂർവ്വത ഇന്നും ദൃശ്യമാണ്. നിത്യവും പുരോഹിതൻ പ്രാർത്ഥനകൾ നടത്തുന്ന ഒരു വിശുദ്ധ സ്ഥലം, അതിന്റെ കിഴക്ക് ആണ്ടിലൊരിക്കൽ

ആർത്താറ്റ് പടിയോല

“കൊല്ലം 981-ാം മത് മകരം ഞായറ്റിൽ പുത്തൻകൂർ സുറിയാനിക്കാരായ ആർത്താറ്റ് എടവകക്കാർ എല്ലാവരുംകൂടി നമ്മുടെ ബാവാ ദീവന്നാസ്ത്രോസ് തിരുമുമ്പിൽ എഴുതിവച്ച പടിയോലയാവിത്.

നമ്മുടെ ജനങ്ങളിൽ ചിലർ പരദേശക്കാരുടെ ഇടത്തുട്ട് ഉപദേശം കേൾക്കയാൽ റോമ്മാവിശ്വാസത്തിലേക്ക് തിരിഞ്ഞുപോയി വഴക്കുപിടിച്ച് പള്ളിയും പറമ്പും പകുത്ത് നറുക്കിട്ട് എടുപ്പാൻ ഇടവന്നു. അബദ്ധം കൊണ്ട് വളരെ വ്യാകുലത്തിന് ഇടവന്നതിനാൽ മേലാൽ അങ്ങനെ വരാതിരിപ്പാൻവേണ്ടി റോമ്മായിൽ നിന്നോ ബാബേലിൽ നിന്നോ അന്ത്യോഖ്യയിൽ നിന്നോ മറ്റു വല്ല പരദേശത്തുനിന്നോ യാതൊരു മെത്രാന്മാരുടെയും ഉപദേശങ്ങളും നടപ്പു കളും ഒരു നാളും കേട്ട് വഴങ്ങി നടക്കാതെ നമ്മുടെ മാർത്തോമ്മാശ്ലീഹായുടെ പൂർവീകവിശ്വാസവും ചട്ടങ്ങളും അനുസരിച്ച് നടന്നുകൊള്ളുമാറ് സമ്മതിച്ച് തമ്പുരാനെപ്പറ്റ അമ്മയുടെ ആർത്താറ്റ് പള്ളിനടയിൽ വച്ച് എഴുതിയ (ത്).

- | | |
|--|-------|
| തെക്കേക്കര കുരിയത് കത്തനാർ മേക്ക് വികാരി | ഒപ്പ് |
| 1. ചെറുവത്തൂർ കുഞ്ഞാത്തു | ഒപ്പ് |
| 2. പനക്കൽ താരു | ഒപ്പ് |
| 3. കുത്തൂർ ചുമ്മാർ | ഒപ്പ് |
| 4. കോലാടി ഇട്ടുപ്പ് | ഒപ്പ് |
| 5. കാക്കശ്ശേരി മാത്തു | ഒപ്പ് |
| 6. ചുങ്കത്ത് ഇയ്യാവു | ഒപ്പ് |
| 7. തോലത്ത് പാത്തു | ഒപ്പ് |
| 8. ചീരൻ പാത്തു | ഒപ്പ് |
| 9. പുലിക്കോട്ടിൽ താരു | ഒപ്പ് |
| 10. കിടങ്ങൻ ചേറുണ്ണി | ഒപ്പ് |
| 11. മണ്ടുമ്പാൽ കുഞ്ഞാത്തു | ഒപ്പ് |
| 12. തെങ്ങങ്ങൻ കുരിയാക്കു | ഒപ്പ് |

(കുട്ടിയുള്ള ചെമ്പു തകിടിൽ വട്ടെഴുത്ത് ഉപയോഗിച്ച് എഴുതിയ ചെപ്പേട് 1806-ൽ ആറാം മാർത്തോമ്മായ്ക്ക് സമർപ്പിച്ചു. പടിയോലയിലെ രേഖയിൽ സംവൃത ‘ഉ’ കാരം ഇല്ല. ദീർഘ ‘എ’ കാരം ഇല്ല. ദീവന്നാസ്ത്രോസ്, വാവ, വിച്ചാതം തുടങ്ങിയ രൂപങ്ങളാണ് എഴുതിയിട്ടുള്ളത്. ഇവിടെ ഉദ്ധരിച്ചപ്പോൾ അത് ആധുനികലിപിയും ഭാഷയുമായി വ്യത്യസ്തപ്പെടുത്തിയിട്ടുണ്ട്. പന്ത്രണ്ടു പേരും പേരിനോട് ചേർന്ന് ഒപ്പിട്ടിട്ടുണ്ട്. ലിപിയും ഭാഷയും ആധുനികരിച്ചത് ഫാ. ഡോ. ജോസഫ് ചീരനാണ്.)



മലങ്കര ഓർത്തഡോക്സ് സുറിയാനി സഭ

MALANKARA ORTHODOX SYRIAN CHURCH



മാത്രം പ്രധാന പുരോഹിതൻ ബലി അർപ്പിക്കുന്ന അതിവിശുദ്ധസ്ഥലം. ഈ രണ്ട് ഭാഗങ്ങളും ചേർന്ന മദ്ബഹായെപ്പറ്റി എബ്രായലേഖനത്തിൽ വി. പൗലൂസ് ശ്ലീഹാ നൽകുന്ന വിവരണം ഈ ശില്പത്തിന്റെ ചരിത്രസാധുതയെ അംഗീകരിക്കുന്നുണ്ട്.

4. കണ്ടനാട് പടിയോലയുടെ പിറവി

ഏഴാം മാർത്തോമ്മായുടെ ഹ്രസ്വജീവിതം അനേകരുടെ നിരാശയ്ക്ക് കാരണമായി. മേല്പട്ടസ്ഥാനത്തിന് യോഗ്യനല്ല എന്ന് ഏഴാം മാർത്തോമ്മാ വിധിയെഴുതിയ ഒരു സ്ഥാനാർത്ഥിയെ പകലോമറ്റം ഗ്രൂപ്പ് താൽപര്യക്കാർ രംഗത്തിറക്കി. കാലംചെയ്ത ഏഴാം മാർത്തോമ്മായുടെ കൈ തലയിൽ വെച്ച് കൈവെപ്പ് ശുശ്രൂഷ പൂർത്തിയാക്കി എന്ന വകാശപ്പെട്ടുകൊണ്ട് പ്രസ്തുത സ്ഥാനാർത്ഥിയെ എട്ടാം മാർത്തോമ്മാ എന്ന് പ്രഖ്യാപിച്ച് പകലോമറ്റം ഗ്രൂപ്പ് കലാപത്തിന് തയ്യാറായി. അനുകൂലിച്ചും പ്രതികൂലിച്ചും രണ്ട് പ്രബല ഗ്രൂപ്പുകളായി സഭ ധ്രുവീകരിക്കപ്പെട്ടു. വടക്ക് പുലിക്കോട്ടിൽ ഇട്ടുപ്പ് മല്പാനും തെക്ക് കായംകുളം പീലിപ്പോസ് റമ്പാനുമായിരുന്നു അക്കാലത്തെ വൈദിക നേതാക്കൾ. അവർ ഗ്രൂപ്പുകൾക്കതീതമായി ചിന്തിച്ചു. ഏഴാം മാർത്തോമ്മായുടെ അടിയന്തിരദിവസം കണ്ടനാട് ചേർന്ന പള്ളിപ്രതിപുരുഷയോഗത്തിലേക്ക് അവർ രണ്ടുപേരും ചേർന്ന് ഒരു നിയമാവലി അവതരിപ്പിച്ചു. അതൊരു ഭരണഘടനയോ കാനോനോ എന്ന വിശേഷണം അർഹിക്കുന്നു. അതിന് വിധേയമായി എട്ടാം മാർത്തോമ്മായെ അംഗീകരിക്കാമെന്ന് അവർ നടത്തിയ ആഹ്വാനം യോഗത്തിനും എട്ടാം മാർത്തോമ്മായ്ക്കും സമ്മതമായി. അങ്ങനെ സഭയിലെ ഒരു കലാപാന്തരീക്ഷത്തെ അവർ ശാന്തമാക്കി; ഒപ്പം സഭയ്ക്ക് ലിഖിതമായ ഒരു കാനോൻ സർവസമ്മതമായി അംഗീകരിക്കപ്പെടുകയും ചെയ്തു. സഭയുടെ ദുരവ്യാപകമായ വികസനവും വളർച്ചയും ക്രാന്തദർശിതയത്തോടെ ആവിഷ്കരിക്കുന്ന ആ രേഖ 1809-ലെ കണ്ടനാട് പടിയോല എന്ന പേരിൽ ചരിത്രത്തിൽ സ്ഥാനം പിടിച്ചു. പകലോമറ്റം ഗ്രൂപ്പ് താൽപര്യങ്ങളെ മുൻനിർത്തി രചിക്കപ്പെട്ട നിരണം ഗ്രന്ഥവരി കണ്ടനാട് പടിയോലയെ അവഗണിച്ചു എങ്കിലും കണ്ടനാട് ഗ്രന്ഥവരിയിൽ അതിന്റെ പൂർണ്ണരൂപം സംരക്ഷിക്കപ്പെട്ടിട്ടുണ്ട്.

കണ്ടനാട് പടിയോലയിലെ പഠിത്തവീടുകൾ നിർമ്മിക്കാനുള്ള തീരുമാനത്തെയും യാക്കോബായക്കാരുടെ ആരാധനക്രമങ്ങൾ അംഗീകരിച്ചതിനെയുംപറ്റി ഉപരിപ്പവമായ ചില പരാമർശങ്ങൾ അടുത്തകാലത്ത് പുറപ്പെട്ടതായി ശ്രദ്ധയിൽപെട്ടു. പാശ്ചാത്യ സുറിയാനിയുടെ പ്രചാരണത്തിനുവേണ്ടിയാണ് പഠിത്തവീടുകൾ സ്ഥാപിക്കാൻ ആഹ്വാനം ചെയ്തത് എന്ന് ഒരു നിരീക്ഷണം; അന്ത്യോഖ്യൻ ക്രമങ്ങൾ മലങ്കരസഭ സ്വീകരിച്ചു എന്ന് 'യാക്കോബായ' പരാമർശത്തെ മുൻനിർത്തി രണ്ടാമത്തെ നിരീക്ഷണം. കണ്ടനാട് പടിയോലയുടെ ശില്പികളായ പുലിക്കോട്ടിൽ ഇട്ടുപ്പ് മല്പാനും കായംകുളം റമ്പാനും ജീവിതാവസാനം വരെ പൗരസ്ത്യ സുറിയാനിയായ് ഉപയോഗിച്ചത് എന്നതിന് സുവ്യക്തമായ തെളിവുകൾ ഉണ്ട്. രണ്ടുപേരും എഴുതിയ പുസ്തകങ്ങളിൽ പാശ്ചാത്യ സുറിയാനി ഉപയോഗിച്ചിട്ടേ ഇല്ല എന്ന് ആ വിഷയത്തിൽ ഗവേഷണം നടത്തിയ ചരിത്രകാരന്മാർ തെളിയിച്ചിട്ടുണ്ട്. അതുകൊണ്ട് ഒന്നാം നിരീക്ഷണം ബാലിശമായെന്നേ പറയാനാവൂ. 'യാക്കോബായ' പരാമർശം കണ്ടനാട് പടിയോലയിൽ ഉള്ളതിനെ ചൊല്ലിയാണല്ലോ രണ്ടാം നിരീക്ഷണം. അക്കാലത്ത് യാക്കോബായക്കാർ എന്ന് വിളിച്ചിരുന്നത് നോൺ കാൽസിയോൺ സഭകളെ ഒന്നടങ്കമാണ്. അലക്സാന്ദ്രിയൻ സഭയെ യാക്കോബായക്കാർ എന്ന് വിളിച്ചിരുന്നതിന് പി. ടി. ഗീവറുഗീസ് ശെമ്മാശന്റെ (പിൽക്കാലത്ത് ആർച്ച് ബിഷപ്പ് മാർ ഈവാനിയോസ്) ഗവേഷണ പ്രബന്ധം മതിയായ തെളിവാണ്. 1751-ൽ ശാക്രളളാ കാതോലിക്കായോടൊപ്പം വന്ന വിദേശമെത്രാന്മാർ അന്ത്യോഖ്യൻ പിതാക്കന്മാർ അല്ലെന്നും അവർ അർമ്മീനിയൻ പിതാക്കന്മാർ ആണെന്നും കരിയാറ്റിൽ യൗസേഫ് മല്പാൻ 'വേദതർക്കം' എന്ന കൃതിയിൽ സംശയരഹിതമായി പ്രസ്താവിച്ചിരിക്കേ അവരെ യാക്കോബായക്കാർ എന്ന് നിരീക്ഷിക്കുന്നതിനെ ഉപരിപ്പവം എന്ന് പറഞ്ഞ തീരു.

5. സങ്കീർത്തനവും സുവിശേഷങ്ങളും മലയാള ഭാഷയിൽ


മല്പാൻ പാശ്ചാലയിലെ വൈദികവിദ്യാർത്ഥികളെ ഉദ്ദേശിച്ച് കഥാപുരുഷൻ സങ്കീർത്തനപ്പുസ്തകം മുഴുവൻ സുറിയാനിയയിൽനിന്ന് മലയാളത്തിലേക്ക് വിവർത്തനം ചെയ്തിരുന്നു. അച്ചടിക്കപ്പെടാതെപോയ ആ വിവർത്തനത്തിന്റെ കൈയെഴുത്തുപ്രതികൾ ലഭ്യമാണ്. ക്ലോഡിയസ് ബുക്കാനൻ ആറാം മാർത്തോമ്മായെ 1806-ൽ സന്ദർശിച്ച് ബൈബിൾ വിവർത്തന പദ്ധതിയെക്കുറിച്ചുള്ള

സ്വപ്നം പങ്കിട്ടപ്പോൾ പുലിക്കോട്ടിൽ ഇട്ടുപ്പ് മല്പാനെയും കായംകുളം റമ്പാനെയും ഈ ദൗത്യത്തിലേക്ക് അദ്ദേഹം നിർദ്ദേശിച്ചത് അവരുടെ കഴിവും അഭിരുചിയും വിലയിരുത്തിയാണ്. വിവർത്തകരായി മൂന്ന് വൈദികരെ താൻ നിയമിച്ചു എന്ന് ബുക്കാനൻ തന്റെ ഡയറിയിൽ (മെമ്മോയേഴ്സ് ഓഫ് ബുക്കാനൻ) രേഖപ്പെടുത്തിയിട്ടുണ്ടെങ്കിലും മൂന്നാമത്തെ വൈദികൻ ആരാണെന്ന് നമുക്കിനിയും അറിഞ്ഞുകൂട. മഹാകവി ഉള്ളൂർ സാഹിത്യചരിത്രത്തിൽ ബൈബിൾ വിവർത്തനം ചെയ്തത് കായംകുളം റമ്പാനാണെന്ന് രേഖപ്പെടുത്തിയിട്ടുണ്ട്. മലയാളം ബൈബിൾ 1811-ൽ പ്രസിദ്ധീകരിച്ച് അഞ്ചു വർഷം കഴിഞ്ഞ് 1816-ൽ തൃപ്പൂണിത്തുറ പള്ളി സന്ദർശിച്ച കൽക്കട്ട മിഷനറി ബിഷപ്പ് മിഡിൽട്ടൺ അവിടെ ബൈബിളിന്റെ മലയാളപരിഭാഷ കണ്ട് അത്ഭുതപ്പെട്ടു. ജോസഫ് റമ്പാനാണ് അത് തയ്യാറാക്കിയത് എന്നും അദ്ദേഹമാണിപ്പോഴത്തെ മെത്രാൻ എന്നും മാർ ദീവന്നാസ്യോസ് എന്നാണ് അദ്ദേഹത്തിന്റെ പേര് എന്നും അതേ പേരുള്ള മുൻ മെത്രാന്റെ പ്രേരണയാൽ ആണ് ഈ വിവർത്തനം തയ്യാറാക്കപ്പെട്ടത് എന്നും അവർ അദ്ദേഹത്തോട് പറഞ്ഞു (ബിഷപ്പ് മിഡിൽട്ടൺന്റെ ജീവചരിത്രം, പുറം 284-292. വി.വ. ഫാ. ഡോ. റജി മാത്യു).

ദൈവവും മനുഷ്യനും തമ്മിലുള്ള ബന്ധത്തെ പ്രതിപാദിക്കുന്ന മറ്റൊരു നൈതിക പ്രമാണഗ്രന്ഥവും 1811-ലെ മലയാളം ബൈബിളിന് മുമ്പ് മലയാള ഭാഷയിൽ പ്രത്യക്ഷപ്പെട്ടിരുന്നില്ല. തന്മൂലം കേരളത്തിൽ പിൽക്കാലത്തുണ്ടായ സകല നവോത്ഥാന സംരംഭങ്ങളുടെയും അടിസ്ഥാന പ്രചോദനം 1811-ലെ ബൈബിൾ ആയിരുന്നു എന്ന് സംശയമെന്യേ പറയാം. തന്മൂലം ചരിത്രപുരുഷനെ യുഗസംക്രമണ പുരുഷൻ എന്ന് ന്യായമായും വിശേഷിപ്പിക്കാം.

6. കോട്ടയം പഴയസെമിനാരി - വിവിധോദ്ദേശ്യസ്ഥാപനം

കണ്ടനാട് പടിയോല രണ്ടു പഠിത്തവീടുകൾ പണിയുവാൻ നിശ്ചയിച്ചുവെങ്കിലും കായംകുളം മല്പാന്റെ നിര്യാണം മൂലം മലങ്കരസഭയുടെ ഏതാണ്ട് മധ്യഭാഗത്ത് കോട്ടയത്ത് ഒരു പഠിത്തവീട് മതി എന്ന് ചരിത്രപുരുഷൻ നിശ്ചയിച്ചു. തിരുവിതാംകൂർ റസിഡണ്ട് കേണൽ മൺറോയുടെയും തിരുവിതാംകൂർ റാണിയുടെയും പിന്തുണ അദ്ദേഹം ആർജ്ജിച്ചു. 1809-ൽ എട്ടാം മാർത്തോമ്മായിൽ നിന്ന് റമ്പാൻസ്ഥാനം നേടിയ അദ്ദേഹത്തിന് പഠിത്തവീടിന്റെ ഉപയോഗത്തെപ്പറ്റി പല സ്വപ്നങ്ങളുമുണ്ടായിരുന്നു. പള്ളിക്രമങ്ങൾ പഠിക്കുകയും അവ പകർത്തി എഴുതുകയും ചെയ്യുന്ന മല്പാൻ പള്ളിക്കൂടത്തിലെ വൈദിക വിദ്യാഭ്യാസത്തിന്റെ പരിമിതികളെ അതിജീവിക്കുകയായിരുന്നു മുഖ്യ ലക്ഷ്യം. നാടിന്റെ നവോത്ഥാനത്തിന് നിലമൊരുക്കാനായി ഇംഗ്ലീഷ് വിദ്യാഭ്യാസം ആരംഭിക്കുക എന്നത് മറ്റൊരു സ്വപ്നമായിരുന്നു. ഇടവകപ്പള്ളികളെ മെത്രാപ്പോലീത്തായുടെ മേൽനോട്ടത്തിന് വിധേയമാക്കി അവയ്ക്ക് ആവശ്യമായ ദിശാബോധവും ലക്ഷ്യബോധവും നൽകുക എന്നത് മറ്റൊരു ലക്ഷ്യം. പഴയസെമിനാരി മലങ്കര മെത്രാന്റെ ആസ്ഥാനവും (അതുവരെയും മലങ്കര മെത്രാൻ ഔദ്യോഗിക ആസ്ഥാനം ഉണ്ടായിരുന്നില്ല) ഭരണത്തെ നിയന്ത്രിക്കുന്ന സെക്രട്ടറിയേറ്റും ആയിരിക്കണമെന്ന് അദ്ദേഹം സ്വപ്നം കണ്ടു. പള്ളികളിൽ നാമനില്പാതെ കിടക്കുന്ന കൈയെഴുത്തു പുസ്തകങ്ങൾ ശേഖരിച്ച് ഒരു ലൈബ്രറി സജ്ജമാക്കുവാനും അതൊരു ഗവേഷണവേദിയാക്കുവാനും അദ്ദേഹം ആഗ്രഹിച്ചു. സെമി





നാരി സ്ഥാപകന്റെ വിശാലമായ ലക്ഷ്യങ്ങളെവിടെ? പകലോമറ്റം മെത്രാന്റെ കുടുംബ താൽപര്യമാത്രമായിഷ്ടിതമായ സങ്കുചിത വീക്ഷണമെവിടെ? പഴയസെമിനാരി നിർമ്മാണത്തിൽ എട്ടാം മാർത്തോമ്മാ ഇട്ടുപ്പ് റമ്പാനോട് കൂടെ മായി വിധോജിച്ചു. മൺറോയുടെ പിന്തുണയോടെ റമ്പാൻ മുന്നോട്ടു നീങ്ങി. സഭ മുഴുവൻ അദ്ദേഹത്തെ പിന്തുണച്ചു. കണ്ടനാട് പടിയോലയിലെ പ്രതിജ്ഞ ലംഘിച്ചതിനെപ്രതി റമ്പാന്മാർ നൽകിയ പരാതി വിചാരണയ്ക്കു ശേഷം കോടതി റമ്പാന് അനുകൂലമായി തീരുമാനം ചെയ്തു. വട്ടിപ്പണത്തിന്റെ കെട്ടി കിടക്കുന്ന നാലു വർഷത്തെ പലിശ ഒന്നിച്ച് അവർ റമ്പാനെ ഏല്പിച്ചു. റമ്പാൻ ആഗ്രഹിച്ച സ്ഥലം തിരുവിതാംകൂർ റാണി സൗജന്യമായി റമ്പാന്റെ പേരിൽ തീറെഴുതിക്കൊടുത്തു. സർക്കാരിൽനിന്ന് കുറെ മരവും പണവും ലഭിച്ചു. പള്ളികൾ ഉദാരമായി സഹായിച്ചു. 1814-ൽ കല്ലിട്ട് ആരംഭിച്ച പണി 1815-ൽ പൂർത്തിയായി ആദ്യ ബാച്ചിന് പ്രവേശനം നൽകി. പുതിയ നേതൃത്വം ചലനാത്മകമാവുന്നതിൽ സഭയാകെ രോമാഞ്ചം കൊണ്ടു. സെമിനാരിയിൽ വൈദികവിദ്യാഭ്യാസവും ഇംഗ്ലീഷ് വിദ്യാഭ്യാസവും ആരംഭിച്ചു. ഇംഗ്ലീഷ് വിദ്യാഭ്യാസത്തിന് തിരുവിതാംകൂർ - കൊച്ചി പ്രദേശത്ത് ആദ്യം തയാറാക്കപ്പെട്ട വേദിയായിരുന്നു പഴയസെമിനാരി.

7. മെത്രാൻസ്ഥാനത്തേക്ക് തിരഞ്ഞെടുപ്പ്

തന്റെ കാലിനടിയിലെ മണ്ണ് ഒലിച്ചുപോവുന്നത് ഏട്ടാം മാർത്തോമ്മായ്ക്ക് സഹിക്കാമായിരുന്നില്ല. അദ്ദേഹവും റമ്പാനെതിരെ പരാതി നൽകി. പരാതി വിചാരണ ചെയ്യപ്പെട്ടു. പകലോമറ്റം കുടുംബവാഴ്ചയ്ക്കെതിരെ പൊതുജനാഭിപ്രായം പ്രബലമായി. കണ്ടനാട് സമ്മേളനം തിരഞ്ഞെടുത്ത ഇട്ടുപ്പ് റമ്പാനെ പഴഞ്ഞി പള്ളിയിൽ വെച്ച് 1815 നാൽപതാം വെള്ളിയാഴ്ച തൊഴിയൂരിന്റെ കിടങ്ങൻ മാർ പീലക്സിനോസ് മലങ്കര മെത്രാപ്പോലീത്താ ആയി അഭിഷേകം ചെയ്തു; ജോസഫ് മാർ ദിവനാസ്യോസ് എന്ന പേരിൽ.

ഇതോടെ കോട്ടയം പഴയസെമിനാരി മലങ്കര മെത്രാപ്പോലീത്തായുടെ ഔദ്യോഗിക ആസ്ഥാനമായി. ഇടവകകളുടെ മേലന്വേഷണം കാര്യക്ഷമമായി നടത്തുന്ന സെക്രട്ടറിയേറ്റ് ആയി മാറി. വൈദിക വിദ്യാർത്ഥികളുടെ പഠനക്രമമായി; ഇംഗ്ലീഷ് വിദ്യാഭ്യാസ കേന്ദ്രവുമായി. കഥാപുരുഷന്റെ സ്വപ്നങ്ങൾ ഏറിയകൂറും സഫലമായി.

8. ഉപസംഹാരം

ജീർണ്ണിച്ച സഭയെ നിങ്ങൾ സന്ദർശിച്ചിരിക്കുന്നു എന്ന ആറാം മാർത്തോമ്മായുടെ പരിഭവനം പഴകുമായി. മലങ്കരസഭ ചടുലമായ ഒരു പ്രഭാതം ദർശിച്ചു. സഭയിലുണ്ടായ ഈ നവോന്മേഷത്തെപ്പറ്റി കുറുപ്പംപടി മുതലായ പള്ളികളുടെ ചരിത്രകാരന്മാർ മുക്തകണ്ഠം പ്രശംസിച്ചിട്ടുണ്ട്. പകലോമറ്റം കുടുംബവാഴ്ചയുടെ അസ്തമനവും തിരഞ്ഞെടുപ്പിന്റെ പിൻബലത്തോടു കൂടെ യുള്ള മെത്രാൻ വാഴ്ചയും മലങ്കരസഭ അത്യുത്തമമായ സാക്ഷ്യം വഹിച്ചു. ഗ്രീക്ക് പുരാണത്തിലെ പ്രൊമിത്യസ് എന്ന കഥാപാത്രത്തിന് സമാനവും തുല്യവുമായ സ്ഥാനമാണ് യുഗസംക്രമണ പുരുഷനായ പുലിക്കോട്ടിൽ ജോസഫ് മാർ ദിവനാസ്യോസ് ഒന്നാമൻ മലങ്കര മെത്രാപ്പോലീത്താ മലങ്കരസഭാചരിത്രത്തിൽ അലങ്കരിക്കുന്നത്. ഇരുട്ടിന്റെ സർവാധിപത്യത്തിൽനിന്ന് ആ പരിശുദ്ധ പിതാവ് സഭയെയും കേരളത്തെയും വിമോചിപ്പിച്ചതിനാൽ അദ്ദേഹം സഭാജ്യോതിസ് എന്ന ബഹുമതിക്ക് അർഹൻ തന്നെ. അദ്ദേഹത്തിന് മേല്പട്ടക്കാരനായി ഏറെക്കാലം സഭാഭരണം നിർവഹിക്കാനായില്ല. 1816 നവംബർ 24-ന് അദ്ദേഹം ദിവംഗതനായി. യശസ്വിയായ അദ്ദേഹത്തെ കരിമ്പടം പുതച്ച് ഉറക്കിക്കിടത്തുവാനും കരിപുരട്ടി അപകീർത്തിപ്പെടുത്തുവാനും ചില ശ്രമങ്ങൾ ചരിത്രത്തിൽ നടന്നിട്ടില്ലെന്നില്ല. എന്നാൽ അദ്ദേഹത്തിന്റെ യശോധാവള്യ പൂർണ്ണിമയിൽ അതെല്ലാം അപ്രസക്തവും അനുചിതവും എന്ന് ഭാവിചരിത്രം രേഖപ്പെടുത്തും. അദ്ദേഹത്തിന്റെ കാവൽ മലങ്കരസഭയ്ക്ക് ബലമുള്ള കോട്ടയായി തുടർന്നും വർത്തിക്കട്ടെ എന്ന് പ്രാർത്ഥിക്കുന്നു.

മലങ്കര ഓർത്തഡോക്സ് സുറിയാനി സഭ
തുമ്പമൺ ഭദ്രാസനം

സഭയ്ക്ക് നേരേയുള്ള നീതി നിഷേധത്തിനും ആക്രമണങ്ങൾക്കുമെതിരെ

പ്രതിഷേധസമ്മേളനവും റാലിയും

കാതോലിക്കന്മാർ (സെന്റ് സ്റ്റീഫൻസ് ഓഡിറ്റോറിയം, മാക്കാംകുന്ന്)
 നവംബർ 24 ഞായർ ഉച്ചയ്ക്ക് 2 മണിക്ക്



കോട്ടയം വൈഎംസിഎയും വൈഡബ്ല്യൂസിഎയും ചേർന്നു നടത്തിയ അഖില ലോക പ്രാർത്ഥനാ വാരത്തിന്റെ സമാപന സന്ദേശം പരിശുദ്ധ ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവാനെ നൽകുന്നു. റവ. തോമസ് പായിക്കാട്ട് സമീപം.



അഹമ്മദാബാദ് ഭദ്രാസനാധിപനും കുന്തംകുളം ഭദ്രാസന സഹായ മെത്രാപ്പോലീത്തായുമായ ഗീവർഗീസ് മാർ യൂലിയോസ് തൊഴിയൂർ സെന്റ് ജോർജ്ജ് ഭദ്രാസന ഇടവക ദേവാലയം സന്ദർശിച്ചപ്പോൾ.

പരിശുദ്ധ മദ്ബഹായിലും പരിശുദ്ധ ബാവായുടെ കബറിങ്കലും പിതാക്കന്മാരുടെ കബറിങ്കലും തിരുമേനി ധൂപപ്രാർത്ഥന നടത്തി.



സഭാപിതാക്കന്മാർ

ദാർശനികന്റെ വ്യാവഹാരികലോകം

വർഗീസ് ഡാനിയേൽ

ഡോ. പൗലോസ് മാർ ഗ്രിഗോറിയോസിന്റെ ജീവചരിത്രം വിസ്തൃതവും ആവേശഭരിതവുമാണ്. അത് കൂടുതൽ അടുത്തറിയുന്നതോടും നമ്മിലുളവാക്കുന്ന മഹാശ്വര്യവും ആരാധനയും വാക്കുകൾക്കതീതമാണ്. ജീവിതത്തിലെ ഓരോ പ്രതിസന്ധികളെ സഹജാവബോധത്തോടെ നേരിട്ട് സർഗ്ഗാത്മകമായി പ്രതികരിക്കുന്ന ആ രീതി എക്കാലവും ഏവർക്കും പ്രചോദനകരമാണ്.

ബാല്യകാലത്തെ ദുരിതപൂർണ്ണമായ ജീവിതാവസ്ഥയെ സൈമറിയത്തോടെ തരണം ചെയ്ത് മുന്നേറിയ അനുഭവം അസാധാരണം തന്നെ. പാമ്പുകടിയേറ്റ് മരണസാധ്യത അഭിമുഖീകരിക്കേണ്ടിവന്ന വർക്കി പിള്ളയ്ക്ക് (ഓമനപ്പേര്) ആ അനുഭവം, മരണം നമുക്കെല്ലാവർക്കും എത്രയോ സമീപസ്ഥമാണെന്ന് തിരിച്ചറിയുവാൻ അവസരമൊരുക്കി. മാതാവിൽ നിന്നു പഠിച്ച സഹജീവിസ്നേഹം, കരുണ, ഇല്ലായ്മയിലുള്ള പങ്കുവെയ്ക്കൽ എന്നിവ ബാലന്റെ സ്വഭാവരൂപവൽക്കരണത്തെ ശക്തമായി സ്വാധീനിച്ചു.

ഏതൊരു സാധാരണ വ്യക്തിയും വ്യവഹാരികജീവിതത്തിൽ അഭിമുഖീകരിക്കുന്ന പ്രലോഭനങ്ങളായ സ്ത്രീ, സമ്പത്ത്, മദ്യം, പ്രശസ്തി എന്നിവയെ യുവാവായ പോൾ വർഗ്ഗീസ് നേരിട്ടത് പഠനാർഹമാണ്. പതിനെട്ടു വയസ്സുള്ളപ്പോൾ കൊച്ചിയിലെ ഒരു സ്വകാര്യസ്ഥാപനത്തിൽ ജോലി ലഭിച്ചു. അടുത്ത സ്ഥാപനത്തിൽ ജോലി ചെയ്തിരുന്ന ബാലകൃഷ്ണപിള്ളയുടെ പ്രേരണയാൽ കൗമാരക്കാരുടെ സുഖാസ്വാദന പര്യടനങ്ങൾക്ക് ഇറങ്ങിത്തരിച്ചത് നിയന്ത്രിക്കാനായത് തനിക്കു ലഭിച്ച ക്രിസ്തീയ ശിക്ഷണമായിരുന്നു എന്ന് പോൾ വർഗ്ഗീസ് തിരിച്ചറിഞ്ഞിരുന്നു.

എന്തുകൊണ്ടാണ് ഇത്രയേറെ കഷ്ടാനുഭവങ്ങൾ എന്ന ചോദ്യത്തിന് ആർക്കും ഉത്തരമില്ല. എന്നാൽ കഷ്ടാനുഭവമില്ലാത്തതിടത്ത് സ്വഭാവസംസ്കരണം നടക്കുന്നില്ലെന്ന് പോൾ വർഗ്ഗീസ് മനസ്സിലാക്കി. ഈ ലോകത്തിലെ ജീവിതത്തിന്റെ നിഗൂഢതയിലേക്കുള്ള താക്കോൽ കഷ്ടാനുഭവമാണെന്ന് ഈ വന്ദ്യ ഗുരു തന്റെ ആത്മകഥയിൽ രേഖപ്പെടുത്തിയിട്ടുണ്ട്. “കഷ്ടാനുഭവം സ്വതവേ വാതിൽ തുറക്കുന്നില്ല. താക്കോൽ തിരിക്കണം. സ്നേഹത്താൽ കഷ്ടാനുഭവത്തെ രൂപാന്തരപ്പെടുത്തണം. അതിനെ വിഷമാക്കാനാണ് വിദ്വേഷവും നിരാശയും ഉദ്യമിക്കുക. കഷ്ടതകൾ നിറഞ്ഞ എന്റെ കൗമാരത്തിൽ കടുത്ത നിരാശയോടു ഞാൻ അടുത്തെത്തിയെങ്കിലും ഞാൻ പൂർണ്ണമായി വഴങ്ങിക്കൊടുത്തില്ല എന്നതിൽ ദൈവത്തോട് നന്ദിയുള്ളവനാണ്. പ്രത്യാശയിൽ തുങ്ങിക്കിടക്കുവാൻ അല്പമായ എന്റെ വിശ്വാസം ഉതകി” (സ്നേഹത്തിന്റെ സ്വാതന്ത്ര്യം ഒരു മഹാരഹസ്യം: ഒരു ആദ്ധ്യാത്മിക ആത്മകഥ. ഡോ. പൗലോസ് മാർ ഗ്രിഗോറിയോസ്).

ആഴത്തിലുള്ള ക്രിസ്തീയ വിശ്വാസത്തിന്റെ അടിത്തറയിൽ രൂപപ്പെടുത്തിയ വ്യക്തിത്വം തീക്ഷ്ണമായ ബൗദ്ധിക പ്രവർത്തനത്തിനിടയിൽ വഴിതെറ്റാതെ മുന്നോട്ടു പോകുവാൻ സഹായകമായി.

ദൈവത്തെ നിഷ്കാസനം ചെയ്ത മതരഹിത സംസ്കാരം അബദ്ധജഡിലവും അയഥാർത്ഥവുമാണെന്ന് തിരുമേനി അവസരം കിട്ടുമ്പോഴെല്ലാം വിളിച്ചു പറഞ്ഞു. അതിന്റെയർത്ഥം ദൈവനാമം വ്യഥാ ഉപയോഗിക്കുന്നവരെ പിന്തുണയ്ക്കുക എന്നല്ല. മനുഷ്യജീവി സ്വയം ഉണയായി നിലനിൽക്കുന്നതാണെന്നും അവന് ദൈവത്തോട് ഒരു കടപ്പാടുമില്ലാതെതന്നെ മുന്നോട്ട് ഗമിക്കാനാവും എന്ന സിദ്ധാന്തത്തെ തിരുമേനി നഖഃശിലാന്തം എതിർത്തു. അതേ സമയം രണ്ടുതരം നിരീശ്വരത്വങ്ങൾ അദ്ദേഹം കാണുന്നു. ഒന്ന്, സഭകൾക്കകത്തുള്ള നിരീശ്വരത്വം. ദൈവത്തിൽ വിശ്വസിക്കുന്നു എന്നു പറയുകയും, പ്രവൃത്തിയിൽ വിശ്വസിക്കുന്നില്ല എന്ന് കാണിക്കുകയും ചെയ്യുന്നത്. ഇതാണ് അപകടകരമായ നിരീശ്വരത്വമെന്ന് തിരുമേനി വിശ്വസിച്ചു. വേറെയൊരു നിരീശ്വരത്വമെന്ന് ദൈവത്തിൽ വിശ്വസിക്കുന്നില്ല എന്നു പറയുന്ന ചില ആളുകൾ. എന്നാൽ പലപ്പോഴും ഈശ്വരവിശ്വാസികൾ ചെയ്യേണ്ട പല കാര്യങ്ങളും നിരീശ്വരരെന്നു പറയുന്നവർ ചെയ്യുന്നു. “എന്റെ ദൈവ-സിദ്ധാന്തം (God-concept)



പൗലോസ് മാർ ഗ്രിഗോറിയോസിന്റെ ഓർമ്മ നവംബർ 24-ന് കോട്ടയം പഴയസെമിനാരിയിൽ

മറ്റുള്ളവരുടെമേൽ അടിച്ചേൽപ്പിക്കാൻ എനിക്ക് ലവലേശം ആഗ്രഹമില്ല. അതേ സമയം ദൈവം നിലവിലുണ്ട് എന്നതിന് അവിതർക്കിതമായ തെളിവു നൽകാൻ ശാസ്ത്രത്തിനു കഴിവില്ലെന്ന കാരണത്താൽ സർവ്വ ജീവന്റെയും സ്രോതസ്സും അടിസ്ഥാനവും വഴികാട്ടിയുമായവനെ സ്മരിക്കുന്നതിൽ നിന്ന് ഒഴിഞ്ഞിരിക്കാൻ എനിക്ക് നിർവ്വാഹമില്ലെന്നുകൂടി പറഞ്ഞുവെക്കട്ടെ” (ibid, p. 14).

മഹത്തായ ആ ജീവിതം അനിതരസാധാരണമായ വ്യക്തിവൈഭവത്തിന്റെ ഉത്തമ നിദർശനമാണ്. സ്ഥാനമാനങ്ങളും പദവികളും തന്നെ പ്രലോഭിപ്പിച്ച് കീഴടക്കാനാവില്ല എന്നതിന്റെ എത്രയേത്ര ദൃഷ്ടാന്തങ്ങൾ ആ ജീവിതത്തിലുണ്ട്. ഹെയ്ലി സെലാസി ചക്രവർത്തി തന്റെ കൊട്ടാരത്തിൽ ഉന്നതപദവികൾ അദ്ദേഹത്തിനു വാഗ്ദാനം നൽകി. ഏതു പദവിയും, ചോദിക്കുന്ന പ്രതിഫലവും നൽകാൻ ചക്രവർത്തി തയ്യാറായിരുന്നു. അവയെല്ലാം നിരാകരിച്ചുകൊണ്ട് അമേരിക്കയിലേക്ക് ഉപരിപഠനത്തിനു പോയ പോൾ വർഗ്ഗീസിനെ ചക്രവർത്തി പിന്തുടർന്നു. ഉന്നതമായ ആ ലക്ഷ്യബോധം എല്ലാ ലൗകികസ്ഥാനമാനങ്ങളേയും നിരാകരിക്കുവാൻ പാകവും ദൃഢവുമായിരുന്നു. വിദേശപഠനം കഴിഞ്ഞുവന്ന പോൾ വർഗ്ഗീസ് സാധാരണക്കാരുടെ ഇടയിൽ അത്മായക്കാരനായി വെറും 75 രൂപ പ്രതിമാസ ശമ്പളത്തിൽ ക്രിസ്തീയ സേവനത്തിനു മുതിർന്നത് വെറും കെട്ടുകഥയൊന്നുമല്ല. ഇതിനിടയിലാണ് ഇന്ത്യാ ഗവണ്മെന്റിൽ, പ്രധാനമന്ത്രിയായ നെഹ്റുവിന്റെ ഒരു പദ്ധതിയുടെ നടത്തിപ്പുകാരനായുള്ള ക്ഷണം പോൾ വർഗ്ഗീസ് നിരാകരിച്ചത്. പിന്നീട് കേരളത്തിലെത്തിയ ഹെയ്ലി സെലാസി ചക്രവർത്തി പോൾ വർഗ്ഗീസിനെ തനിക്ക് വിട്ടുതരണമെന്ന് മലങ്കര ഓർത്തഡോക്സ് സഭയുടെ തലവനായ ബസേലിയോസ് ഗീവറുഗീസ് ദിതീയൻ ബാവായോട് ആവശ്യപ്പെട്ടപ്പോഴും പോൾ വർഗ്ഗീസിന്റെ നിശ്ചയദാർഢ്യത്തെ ചലിപ്പിക്കുവാൻ കഴിഞ്ഞില്ല. ഉന്നതസ്ഥാനീയരായ ഇന്ത്യാ ഗവണ്മെന്റ് ഉദ്യോഗസ്ഥരേയും, ആത്മീയ നേതാക്കന്മാരേയും ചക്രവർത്തി പോൾ വർഗ്ഗീസിന്റെ മേൽ സമ്മർദ്ദം ചെലുത്തുവാനായി നിയോഗിച്ചു. ഏതാണ്ട് ആറ് വർഷങ്ങളായി പതിമൂന്നു പ്രാവശ്യത്തിലേറെ ഇത്തരം നീക്കങ്ങൾ നടത്തിയ ചക്രവർത്തിയെ നിരാശനാക്കുന്നത് ശരിയല്ലെന്ന ഉപദേശം പോൾ വർഗ്ഗീസിന്റെ സുഹൃത്തുക്കൾ നൽകിയപ്പോഴും അദ്ദേഹത്തിനു തന്റെ ക്രിസ്തീയ ദൗത്യത്തിൽ നിന്ന്



മലങ്കര ഓർത്തഡോക്സ് സുറിയാനി സഭ

MALANKARA ORTHODOX SYRIAN CHURCH



വിട്ടുനിൽക്കാൻ സമ്മതമായിരുന്നില്ല. എങ്കിലും കാതോലിക്കാബാവായുടെ ഉപദേശപ്രകാരം ദൈവഹിതത്തിനു വിട്ടുകൊടുക്കാൻ പോൾ വർഗ്ഗീസ് തീരുമാനിച്ചു.


അതിന്റെ ഫലമായി, തന്റെ ഹിതം ദൈവത്തിന്റേതെന്നും പ്രാർത്ഥനയിൽ ലഭിച്ച ഉത്തരമെന്നും വരാതിരിക്കാനായി ആലുവാ ഫെലോഷിപ്പ് ഹൗസിലെ തന്റെ വിശ്വസ്തരായ മൂന്ന് സുഹൃത്തുക്കളെ 'താൻ എത്രയുംപ്രിയപ്പെട്ട പോകണമോ വേണ്ടയോ' എന്ന തീരുമാനം പ്രാർത്ഥനാപൂർവ്വം എടുക്കുവാൻ ഏൽപ്പിച്ചു. തന്റെ സ്വന്തം ഇച്ഛാശക്തിയാലേടുക്കുന്ന തീരുമാനത്തിനു പകരം അത് പൂർണ്ണമായി ദൈവത്തിന്റെ നടത്തിപ്പിന് വിട്ടുകൊടുക്കാനായിരുന്നു അങ്ങനെ ചെയ്തത്. അവർ മുഖവും എടുക്കുന്ന ഏതു തീരുമാനവും ചോദ്യം ചെയ്യാതെ ദൈവഹിതമായി അംഗീകരിക്കുവാനുള്ള സന്നദ്ധതയും അദ്ദേഹം കാണിച്ചു.

ഉന്നതപദവികളും സ്ഥാനമാനങ്ങളും അദ്ദേഹത്തെ തേടിയെത്തുകയായിരുന്നു. തേടിവന്നതെല്ലാം അദ്ദേഹം സ്വീകരിച്ചതുമില്ല. സമൂഹത്തിന് നന്മ ചെയ്യാനുള്ള ഉൽഘടമായ ആവേശമുണ്ടായിരുന്നതിനാൽ അതിനു യോജിച്ച ഉത്തരവാദിത്തങ്ങളാണ് പൗലോസ് മാർ ഗ്രീഗോറിയോസ് ഏറ്റെടുത്തത്. നന്മതിന്മകളെ വിവേചിച്ചറിയാനുള്ള അസാമാന്യമായ വിവേകബുദ്ധിയും പാണ്ഡിത്യവും തിരുമേനിയുടെ വ്യക്തിത്വത്തിൽ നിറഞ്ഞു നിന്നതിനാൽ തീരുമാനങ്ങൾ ഒന്നും തെറ്റിയില്ല. തിന്മയുമായി ഒരു തരത്തിലുള്ള വിട്ടുവീഴ്ചയ്ക്കും അനൂരഞ്ജനത്തിനും അദ്ദേഹം നിന്നുകൊടുത്തില്ല. അതുകൊണ്ടുതന്നെ അനേകപേർ സഭയ്ക്കകത്തും പുറത്തും അദ്ദേഹത്തെ ശത്രുതയോടെ കണ്ടു. ശത്രുക്കൾ അദ്ദേഹത്തിനെതിരെ പടവാളെടുത്തപ്പോൾ അത്തരം കഷ്ടാനുഭവങ്ങളിൽ ആഹ്ലാദം കണ്ടെത്തി; അവയെ സഹജമായി തരണം ചെയ്തു.

ഓക്സ്ഫർഡിൽ പഠിക്കുമ്പോൾ സഭകളുടെ ലോകകൗൺസിലിന്റെ ജനറൽ സെക്രട്ടറി വിസർട്ട് ഹൂഫ്റ്റ്, പോൾ വർഗ്ഗീസിനെ അഖില ലോക സഭാകൗൺസിലിന്റെ (W. C. C) സ്റ്റാഫിൽ ചേരുന്നതിനായി ജനീവയിലേക്ക് ക്ഷണിച്ചു. കൗൺസിൽ അമിതമായി പാശ്ചാത്യവീക്ഷണങ്ങൾ നിറഞ്ഞതും അതിവേഗം പ്രോട്ടസ്റ്റന്റ് മതവുമായതിനാൽ തനിക്ക് പൊരുത്തപ്പെട്ടു പോകുവാൻ പ്രയാസമായിരിക്കുമെന്ന് ഫാ. പോൾ വർഗ്ഗീസ് അറിയിച്ചു. തന്റെ നിലപാടുകളിൽ ഉറച്ചുനിന്നുകൊണ്ട് നേരെന്നു ബോധ്യപ്പെടുത്തിയവേണ്ടി നിലകൊണ്ട ഫാ. പോൾ വർഗ്ഗീസ്, പിന്നീട് വിവിധ ഓർത്തഡോക്സ് സഭകളുടെ പ്രതിനിധികളുടെ നിർബന്ധപ്രകാരം അസ്സോസിയേറ്റ് ജനറൽ സെക്രട്ടറിയായി ജനീവയിൽ സേവനമനുഷ്ഠിച്ചു. സഭകളുടെ ലോകകൗൺസിൽ പ്രചരിപ്പിച്ച തെറ്റായ ചില ദൈവശാസ്ത്രചിന്തകളെ തിരുത്തുന്നതിനുവേണ്ടി എതിർപ്പുകൾ നേരിട്ടുകൊണ്ടുതന്നെ നടത്തിയ ശ്രമങ്ങൾ തന്റെ ആത്മകഥയിൽ വിവരിക്കുന്നുണ്ട്.

അത്യുൽകൃഷ്ടവും അപൂർവ്വവുമായ ആത്മയൈര്യവും ആത്മശക്തിയും ജീവിതത്തിലുടനീളം നിലനിർത്താനായത് ദൈവാശ്രയം കൊണ്ടാണെന്ന് തിരുമേനി സാക്ഷ്യപ്പെടുത്തുന്നു. ചെറിയ ചെറിയ പ്രലോഭനങ്ങൾക്കുപോലും വഴിപ്പെടുകയും അതു ന്യായീകരിക്കാനായി നൂറുനൂറു ന്യായങ്ങൾ കണ്ടെത്തുകയും ചെയ്യുന്ന ആത്മീയാചാര്യന്മാരുടെ ഇക്കാലത്ത് ദൈവശക്തിയുടെ നിസ്തുലപ്രകാശം ചൊരിയുന്ന ഒരു വന്ദ്യ ഗുരുവിനെയാണ് നാം പൗലോസ് മാർ ഗ്രീഗോറിയോസിൽ കാണുന്നത്.

എത്രയുംപ്രിയപ്പെട്ട അധ്യാപനകാലത്ത് യുവാവായ പോൾ വർഗ്ഗീസ് ചിക്കൻപോക്സ് ബാധിച്ച് ഏകാന്തതയിൽ കുറെ ദിവസങ്ങൾ കഴിഞ്ഞ കഥ അദ്ദേഹം ആത്മകഥയിൽ വിവരിക്കുന്നു. ശരീരമാസകലം വ്രണങ്ങൾ നിറഞ്ഞ് ഇരിക്കാനോ കിടക്കാനോ നിവൃത്തിയില്ലാത്ത അവസ്ഥ. കഠിനമായ വേദനയിൽ കിടന്ന് പുളയുമ്പോഴും ഒരു തുള്ളി വെള്ളം തരാൻ ആരുമില്ലാത്ത സാഹചര്യം. അസഹനീയമായ വേദനയുടെ കാഠിന്യത്താൽ അങ്ങോട്ടുമിങ്ങോട്ടും നടന്ന് സമയം കഴിച്ച പോൾ വർഗ്ഗീസ് ഇയ്യോബിനെപ്പോലെ ക്രിസ്തുവിനോട് സംവദിക്കുന്നുണ്ട്. അവസാനം അദ്ദേഹത്തിന്റെ വിളി ദൈവം കേട്ടു. "എന്റെ മകനെ" എന്ന ശബ്ദം സ്വന്തം ചെവിയുടെ കേട്ട നിമിഷം സ്വയം വിനീതനായി ദൈവാരാധനയിൽ തല വണക്കി. ഹൃദയത്തിൽ നിന്നുയർന്ന അത്തരം ദൈവവുമായുള്ള സംവാദമാണ് പോൾ വർഗ്ഗീസിനെ ലോകം മുഴുവൻ അറിയുന്ന പൗലോസ് മാർ ഗ്രീഗോറിയോസ് ആക്കിയത്.



ത്തിയ ആ വ്യക്തിത്വം പക്ഷവും സമഗ്രവുമായിരുന്നു. തിന്മയുമായി രഞ്ജിപ്പില്ലാതെ ഓരോ നിമിഷവും ക്രിസ്തുനാഥനെപ്പോലെ നന്മ പഠിപ്പിക്കുകയും ക്രിസ്തുശിഷ്യരെപ്പോലെ ലോകമെങ്ങും പ്രസംഗിക്കുകയും ചെയ്തു. അദ്ദേഹം എഴുതുന്നു: "എന്റെ കഷ്ടത, ജീവിത നിഗൂഢത അനാവരണം ചെയ്യുന്ന താക്കോലായി പരിണമിക്കുകയായിരുന്നു. സത്യത്തിനുവേണ്ടി കഷ്ടമനുഭവിക്കുകയെന്നത് ഏതെങ്കിലും കഷ്ടതയിലൂടെ കടന്നുപോവുക എന്നതല്ലെന്നാണ് ഞാൻ ആദ്യമായി പഠിച്ച സുപ്രധാന പാഠം. സത്യത്തിനുവേണ്ടി അന്യായമായി കഷ്ടമനുഭവിക്കുക, നിങ്ങൾ അനുഷ്ഠിച്ച നല്ല കാര്യത്തിനുവേണ്ടി ആക്ഷേപിക്കപ്പെടുക എന്നിതെല്ലാം ഉദാത്തമാക്കുന്ന അനുഭവമായിത്തീർന്നു. അനുഭവത്തെ ശക്തിപ്പെടുത്താൻ വിശ്വാസം ഉണ്ടായിരിക്കണം എന്നതു പ്രധാനം. ശുദ്ധമായ മനസ്സാക്ഷിയാണു മറ്റൊരു തുല്യപ്രധാനമായ ആവശ്യം. കഷ്ടമനുഭവിക്കുമ്പോൾ ലേശംപോലും വിരോധമോ വിദ്വേഷമോ ഉണ്ടായിരുന്നു കൂടാ" (ibid, p. 110).

അന്താരാഷ്ട്രതലത്തിൽ പ്രശസ്തിയുടെ കൊടുമുടിയിൽ നിൽക്കുമ്പോൾ ആപൽക്കരമായ ആദ്ധ്യാത്മിക അഹങ്കാരത്തിലേക്ക് വീഴാതിരിക്കാൻ തിരുമേനി ശ്രദ്ധിച്ചു. ഏതൊരാളേയുംപോലെ, ഗർവ്വം അഹങ്കാരവും തന്നെയും പിന്തുടർന്നതായി അദ്ദേഹം സമ്മതിക്കുന്നുണ്ട്. അപ്പോഴെല്ലാം ജാഗ്രതയോടെ ഇരിക്കുവാൻ അദ്ദേഹം ശീലിച്ചു. മറ്റുള്ളവരുടെ പ്രശംസയ്ക്കും ആദരവിനും വേണ്ടിയുള്ള ആസക്തി നേരിടാനായത് ദൈവസംവാദത്തിൽ നിന്നുളവായ ഉൾക്കാഴ്ചയിൽ നിന്നാണെന്ന് തിരുമേനി സമ്മതിക്കുന്നു. പ്രാർത്ഥിക്കുന്ന അനേകം ആത്മീയ ആചാര്യന്മാർ പക്ഷേ അഹങ്കാരികളും ഗർവ്വിഷ്ഠരുമായി തരംതാഴുന്നത് ഇത്തരം ഉൾക്കാഴ്ചയുടെ അഭാവത്തിലാണ്.

പലരുടേയും പ്രാർത്ഥന ലൗകിക കാഴ്ചപ്പാടിലുള്ള സമൃദ്ധിയും സ്ഥാനവും മാനവും ആഗ്രഹിച്ചുകൊണ്ടാണ്. എന്നാൽ ഇത്തരം ലൗകിക ആസക്തികളും സുഖഭോഗങ്ങളും പദവികളും തന്നിൽ നിന്നൊഴിവാക്കണമേ എന്നു പ്രാർത്ഥിച്ച ഒരു യുവാവിനെ നമുക്ക് പോൾ വർഗ്ഗീസിൽ കാണാം. ഹെയ്ലി സെലാസി ചക്രവർത്തി തന്റെ പൗത്രിയെ പോൾ വർഗ്ഗീസിന്റെ സെക്രട്ടറിയായി നിയമിച്ചുകൊണ്ടുത്തരവായി. അദ്ദേഹത്തെ ക്രമേണ പൗത്രീഭർത്താവായി രാജകുടുംബത്തിലെ അംഗമാക്കാനുള്ള ചക്രവർത്തിയുടെ ബോധപൂർവ്വമുള്ള ശ്രമത്തെക്കുറിച്ച് അദ്ദേഹത്തിന്റെ ആത്മകഥയിൽ വർണ്ണിക്കുന്നുണ്ട്. തനിക്കുവാഗ്ദാനം ചെയ്ത പുത്തൻ പദവികളും സുഖസൗകര്യങ്ങളും നിർദ്ദയം നിരാകരിക്കുവാൻ വിഷമിച്ച പോൾ വർഗ്ഗീസ് ദൈവത്തിലാണ് അഭയം കണ്ടത്. ഏതൊരു ഈശ്വരവിശ്വാസിയും ഇത്തരം വാഗ്ദാനങ്ങൾ ദൈവഹിതമായിക്കണ്ട് ഏറ്റെടുക്കാൻ തത്രപ്പെടുന്നത് സാധാരണമാണ്. പോൾ വർഗ്ഗീസ് അത്തരം വാഗ്ദാനങ്ങളെല്ലാം ദൈവത്തിന്റെ കൈയൊപ്പിനായി സമർപ്പിച്ച് മുന്നോട്ടുപോയി.



മലങ്കര ഓർത്തഡോക്സ് സുറിയാനി സഭ

MALANKARA ORTHODOX SYRIAN CHURCH



ലോകപ്രശസ്തനായ ഒരു മഹാപണ്ഡിതനാണ് ഡോ. പൗലോസ് മാർ ഗ്രീഗോറിയോസ്. പാശ്ചാത്യ-പൗരസ്ത്യ ദർശനങ്ങളിൽ അസാധാരണ അവഗാഹവും അപഗ്രഥന സാമർത്ഥ്യവും ഉണ്ട്. തിരുമേനിയുടെ ബുദ്ധിക്ക് വഴിപ്പെടാത്ത വിഷയമില്ലെന്ന് അദ്ദേഹം വഹിച്ച സ്ഥാനമാനങ്ങളുടെ പട്ടിക നമ്മെ ബോധ്യപ്പെടുത്തുന്നു. അതോടൊപ്പം അദ്ദേഹം ഒരു പുരോഹിതശ്രേഷ്ഠനായിരുന്നു; ഓർത്തഡോക്സ് സഭയുടെ ഒരു മെത്രാപ്പോലീത്താ. കൂടാതെ ഒരു സന്യാസിയും. ഇത്തരം വ്യത്യസ്തമായ വേഷങ്ങൾ വഹിക്കുന്ന വ്യക്തി പെട്ടെന്ന് തെറ്റിദ്ധരിക്കപ്പെടാൻ സാധ്യതയേറും. ചിലർ അദ്ദേഹത്തെ ചുവന്ന ബിഷപ്പ് എന്നു വിളിച്ചു. മറ്റു ചിലർ പിങ്ക് ബിഷപ്പ് എന്നും അദ്ദേഹം ഒരു കമ്മ്യൂണിസ്റ്റ് അല്ല. എന്നാൽ സോഷ്യലിസത്തോട് ആഭിമുഖ്യവും അപേക്ഷകമായ പ്രതിബദ്ധതയുമുണ്ട്. അതിന്റെയർത്ഥം സാമൂഹ്യനീതി, മനുഷ്യരാശിയുടെ ഐക്യം, മനുഷ്യരുടെ അന്തസ്സ്, രാഷ്ട്രങ്ങൾക്കിടയിലെ സമാധാനം, ആരോഗ്യകരവും ജീവസംവർദ്ധകവുമായ പരിസ്ഥിതി എന്നിവയോടുള്ള പ്രതിബദ്ധത; കമ്മ്യൂണിസ്റ്റ് പ്രത്യയശാസ്ത്രങ്ങളായ വൈരുദ്ധ്യാധിഷ്ഠിത ഭൗതികവാദം, ചരിത്രാധിഷ്ഠിത ഭൗതികവാദം എന്നിവയെ അദ്ദേഹം സ്വീകരിക്കുന്നില്ല. അതുകൊണ്ടുതന്നെ വർഗ്ഗസമരം, തൊഴിലാളിവർഗ്ഗ സർവ്വാധിപത്യം, ഉല്പാദന ഉപാധികളുടെ രാഷ്ട്രഭേദമന്യമല്ല എന്നീ സിദ്ധാന്തങ്ങളിൽ വിശ്വാസമർപ്പിച്ചില്ല. പാശ്ചാത്യ ആദർശവാദങ്ങളോടും താൽപര്യം കാണിച്ചില്ല.

ഇതര മതങ്ങളെ ബഹുമാനിക്കുകയും ആദരിക്കുകയും ചെയ്തു. അവയെ കുറിച്ചെല്ലാം ആഴത്തിലുള്ള അറിവും ഉണ്ടായിരുന്നു. കമ്മ്യൂണിസ്റ്റുകളുമായും സോഷ്യലിസ്റ്റുകളുമായും അദ്ദേഹം അടുത്ത സമ്പർക്കം പുലർത്തി. അവരുമായി ആശയസംവാദം നടത്തി. പി. ഗോവിന്ദപ്പിള്ള, എം. എൻ. ഗോവിന്ദൻ നായർ, സി. അച്യുതമേനോൻ എന്നീ മാർക്സിസ്റ്റ് താത്വിക ആചാര്യന്മാർ തിരുമേനിയെ കാണാനും ലോകവിജ്ഞാനം പങ്കുവെക്കാനും സെമിനാരി സന്ദർശിച്ചിരുന്നതിന്റെ നേർവിവരണം ഡോ. കെ. എം. ജോർജ്ജ് അച്ചൻ തന്റെ “ഗുരു ഗ്രീഗോറിയോസ്” എന്ന പുസ്തകത്തിൽ നൽകിയിട്ടുണ്ട് (ഗുരു ഗ്രീഗോറിയോസ്: ഫാ. ഡോ. കെ. എം. ജോർജ്ജ്, സോപാന ഓർത്തഡോക്സ് അക്കാദമി, കോട്ടയം). പ്രഗത്ഭരും പ്രശസ്തരുമായ ഇടതുപക്ഷ ചിന്തകർക്ക് തിരുമേനി എന്നും ഒരു സുഹൃത്തും വഴികാട്ടിയുമായിരുന്നു.

രമണ മഹർഷിയെപ്പോലുള്ള പുണ്യാത്മാക്കളുടെ മുമ്പിൽ സാഷ്ടാംഗ പ്രണാമമർപ്പിക്കാനും തിരുമേനിക്ക് മടിയുണ്ടായിരുന്നില്ല. സിദ്ധിനാഥാനന്ദ സ്വാമിയും, ദലൈലാമയുമൊക്കെ അദ്ദേഹം ആത്മാർത്ഥമായി സ്നേഹിച്ച അനേകം ഇതര മതസ്ഥരിൽ ചിലരായിരുന്നു. അവിടെ മതമോ, രാഷ്ട്രീയമോ, ജാതിയോ, വർഗ്ഗമോ, വർണ്ണമോ, സ്ത്രീയോ, പുരുഷനോ, ബാലനോ, വൃദ്ധനോ എന്ന വ്യത്യാസം ഇല്ലായിരുന്നു. പുണ്യാത്മാക്കളെ സ്വീകരിക്കാൻ അദ്ദേഹം മടികാണിച്ചില്ല.

കർത്താവ് ക്രിസ്ത്യാനികൾക്കുവേണ്ടി മാത്രമല്ല മനുഷ്യാവതാരം ചെയ്തത്, മറിച്ച് ലോകത്തിനു മുഴുവനും വേണ്ടിയാണ്. യേശുക്രിസ്തുവിന്റെ മനുഷ്യാവതാരം എന്നു പറയുന്നത് ഒരു ക്രിസ്തീയ അവതാരമല്ല, മനുഷ്യനായിട്ടാണ് എന്ന് തിരുമേനി വിശ്വസിച്ചിരുന്നു. ദൈവത്തിൽ വസിക്കാനും, ദൈവത്തിൽ ആശ്വസിക്കാനും, ദൈവത്തിൽ ആഹ്ലാദിക്കാനുമുള്ള അവസരമായാണ് തന്റെ ജീവിതത്തെ കണ്ടത്. അതിനപ്പുറത്ത് എവിടെയും ചെന്നെത്തേണ്ടതില്ല എന്ന് തിരുമേനി ഉറച്ചു വിശ്വസിച്ചു.

ആഗോളതലത്തിൽ മിക്ക രാഷ്ട്രങ്ങളുടെയും പ്രസിഡന്റുമാരും പ്രധാനമന്ത്രിമാരുമായും അദ്ദേഹം സജീവബന്ധം നിലനിർത്തിയിരുന്നു. സോവിയറ്റ് ഭരണകൂടവുമായും അവിടുത്തെ റഷ്യൻ ഓർത്തഡോക്സ് സഭയുമായുള്ള അദ്ദേഹത്തിന്റെ ബന്ധം പ്രസിദ്ധമാണ്. 1962-നും 1992-നുമിടയിൽ കുറഞ്ഞത് 45 പ്രാവശ്യം അദ്ദേഹം സോവിയറ്റ് യൂണിയൻ സന്ദർശിച്ചു. ഇരുമ്പു മറയ്ക്കുള്ളിൽ കഴിഞ്ഞിരുന്ന കിഴക്കൻ ജർമ്മനിയിലെ കമ്മ്യൂണിസ്റ്റ് ഭരണാധികാരികളുമായി അദ്ദേഹം നിരന്തരം ബന്ധപ്പെട്ടിരുന്നു.

ഏതു സമയത്തും ഇന്ദിരാഗാന്ധിയെ കാണാൻ സ്വാതന്ത്ര്യമുള്ള വ്യക്തിയായിരുന്നു പൗലോസ് മാർ ഗ്രീഗോറിയോസ്. അടിയന്തിരാവസ്ഥ കാലത്തെ മനുഷ്യാവകാശ ലംഘനവും, പോലീസിന്റെ അധികാര ദുർവിനിയോഗവും അദ്ദേഹം നിരന്തരം ഇന്ദിരാഗാന്ധിയുടെ ശ്രദ്ധയിൽ കൊണ്ടുവന്നു. ജനീവയിൽ അഖില ലോക സഭാ കൗൺസിലിന്റെ മീറ്റിംഗിൽ പങ്കെടുക്കുന്നതിന് തൊട്ടുമുമ്പ് ന്യൂഡൽഹിയിൽ വെച്ച് അദ്ദേഹം ഇന്ദിരാഗാന്ധിയുമായി ഇക്കാര്യം ഒരു മണിക്കൂർ സംസാരിച്ചു. തിരുമേനി ഇന്ദി



രാഗാന്ധിയോടു പറഞ്ഞു, “നാളെ ഞാൻ ജനീവയിലേക്ക് പോകുകയാണ്. അവിടെ അഖിലലോക സഭാകൗൺസിലിന്റെ മീറ്റിംഗിൽ, ഇന്ത്യയിലെ അടിയന്തിരാവസ്ഥയെക്കുറിച്ച് ചർച്ച വരും. അതിന് ഞാൻ സമാധാനം കൊടുക്കേണ്ടി വരും. ഇന്നത്തെ അടിയന്തിരാവസ്ഥയിൽ എല്ലാ ജയിലുകളും നിറഞ്ഞു കവിഞ്ഞ് ഒഴുകുകയാണ്. ഒരു കുറ്റവും ചെയ്യാത്ത ഒരുപാടു പേരെ പിടിച്ച് ജയിലിട്ടിരിക്കുന്നുവെന്നാണ് പൊതുവെയുള്ള അഭിപ്രായം. മനുഷ്യാവകാശ ലംഘനത്തിന്റെ പ്രശ്നമായതിനാൽ അതിനെക്കുറിച്ച് ഞാൻ സമാധാനം ബോധിപ്പിക്കണം.” ഇത്രയും കേട്ട ഇന്ദിരാഗാന്ധി ജയിലിൽ കിടക്കുന്നവരിൽ മുന്നിൽ രണ്ടുഭാഗം ആൾക്കാരെ നാളെത്തന്നെ വിട്ടയക്കുന്നതാണെന്ന് ഉറപ്പു നൽകി. അതുപോലെ ചെയ്യുകയും ചെയ്തു (പൗലോസ് മാർ ഗ്രീഗോറിയോസ് സംവദിക്കുന്നു, ഗ്രിഗറി ഓഫ് ഇന്ത്യ സ്റ്റഡി സെന്റർ, കോട്ടയം, p. 35).

അടിയന്തിരാവസ്ഥകാലത്ത് മുഖ്യമന്ത്രിയായിരുന്ന സി. അച്യുതമേനോനെ തിരുവനന്തപുരത്തുവെച്ച് കണ്ട് അടിയന്തിരാവസ്ഥയുടെ പ്രശ്നങ്ങളെല്ലാം ദീർഘമായി ചർച്ച ചെയ്തു. അതിനുശേഷം തിരുമേനി ആഭ്യന്തരമന്ത്രിയായിരുന്ന കെ. കരുണാകരനെ കണ്ടു. പോലീസിനെക്കൊണ്ട് കേരളം ഭരിക്കാനെന്നും സാധിക്കുകയില്ലെന്ന് ആഭ്യന്തരമന്ത്രിയോട് അദ്ദേഹം തുറന്നു പറഞ്ഞു. എല്ലാം കേട്ടിരുന്ന കെ. കരുണാകരൻ ഇങ്ങനെ പറഞ്ഞു. “ബിഷപ്പ് ഒരു കാര്യം മറക്കരുത്. പോലീസിനെ വഴക്കാക്കിയാൽ തടിക്കു കൊള്ളുകേല.” ദേഷ്യം വന്ന തിരുമേനി എഴുന്നേറ്റു നിന്നുകൊണ്ട് പറഞ്ഞു. “മിസ്റ്റർ കരുണാകരൻ എന്നെ അറിയാൻ പാടില്ല. ഞാൻ ഇന്ത്യയിലും മറ്റു സ്ഥലങ്ങളിലും മൊക്കെ പല ചുമതലകളും വഹിച്ചിട്ടുള്ളയാളാണ്. ഒരു ചക്രവർത്തിയുടെ സെക്രട്ടറി ആയിട്ടും കുറച്ചുനാൾ ജോലി ചെയ്തിട്ടുണ്ട്. ഒരു മനുഷ്യനും പേടിപ്പിച്ച് എന്നെ കാര്യം കാണാൻ ഒരിക്കലും ശ്രമിച്ചിട്ടില്ല. അത് നടക്കുകയുമില്ല. മിസ്റ്റർ കരുണാകരനെക്കൊണ്ടും സാധിക്കുകയില്ല” (ibid, p. 37). അധികാരവും ഹുങ്കും നിറഞ്ഞ ഭരണാധികാരികളെ നിർഭയമായും നിർദ്ദയമായും നേരിട്ട അതിവിശേഷ വ്യക്തിത്വത്തിന്റെ ഉടമയായിരുന്നു പൗലോസ് മാർ ഗ്രീഗോറിയോസ്.

ശ്രീലങ്കയിലെ LTTE തീവ്രവാദം രൂക്ഷമാകുന്നതിനു മുമ്പ് അവരുടെനേതാവ് പ്രഭാകരൻ തിരുമേനിയെ കാണാൻ സെമിനാരിയിൽ വന്നിരുന്നു. തങ്ങളുടെ ആവശ്യങ്ങൾ നേടിയെടുക്കുന്നതിനായി ഇന്ദിരാഗാന്ധി വഴി ശ്രീലങ്കൻ സർക്കാരിൽ സമ്മർദ്ദം ചെലുത്തുന്നതിനായി തിരുമേനിയുടെ സഹായം അദ്ദേഹം ആവ



മലങ്കര ഓർത്തഡോക്സ് സുറിയാനി സഭ

MALANKARA ORTHODOX SYRIAN CHURCH



ശൃപ്തം. തിരുമേനി ഭീകരപ്രവർത്തനങ്ങളെ നിരുത്സാഹപ്പെടുത്തുകയും അവരുടെ ആവശ്യങ്ങൾ ഇന്ദിരാഗാന്ധിയുടെ ശ്രദ്ധയിൽ കൊണ്ടുവരാമെന്ന് സമ്മതിക്കുകയും അപ്രകാരം ചെയ്യുകയും ചെയ്തു.


ക്രിസ്തീയ വേദശാസ്ത്രത്തിലുള്ള തിരുമേനിയുടെ സൂക്ഷ്മനിരീക്ഷണങ്ങൾ, നിലനിൽക്കുന്ന പാശ്ചാത്യ വേദശാസ്ത്ര സങ്കല്പങ്ങളെ ചോദ്യം ചെയ്യുന്നതായിരുന്നു. പാശ്ചാത്യ വേദശാസ്ത്ര പിതാവായ അഗസ്തീനോസിനെ അദ്ദേഹം നിശിതമായി വിമർശിച്ചു. അഗസ്തീനോസിന്റെ പഠിപ്പിക്കലുകൾ പൗരസ്ത്യ ക്രിസ്തീയ വിശ്വാസത്തിനു വിപരീതമായാണ് ഗ്രീഗോറിയോസ് തിരുമേനി കണ്ടത്. സഭയെ വിശ്വാസത്തിലുറപ്പിച്ചത് കപ്പദോക്യൻ പിതാക്കന്മാരായ വലിയ മാർ ബസ്സേലിയോസ്, നിസായിലെ ഗ്രീഗോറിയോസ്, നാസിയാൻസിലെ ഗ്രീഗോറിയോസ് എന്നിവരായിരുന്നു എന്ന് തിരുമേനി ചൂണ്ടിക്കാട്ടുന്നു. ഭാരതീയ ദാർശനികരിൽ ശ്രീശങ്കരനേക്കാൾ അതിന് 800 വർഷം മുമ്പ് ജീവിച്ചിരുന്ന നാഗാർജ്ജുനനെ തിരുമേനി ഇഷ്ടപ്പെടുന്നു. ലോകത്തെ പഠിപ്പിച്ചിട്ടുള്ള ആചാര്യന്മാരുടെ കൂട്ടത്തിൽ ഏറ്റവും പ്രധാനമായിട്ടുള്ളത് നാഗാർജ്ജുനനാണെന്ന് തിരുമേനി കണ്ടെത്തി. ജപ്പാനിലും, ചൈനയിലും, തായ്‌ലന്റിലും, ശ്രീലങ്കയിലും, മലേഷ്യയിലും ഒക്കെയുള്ള സംസ്കാരത്തിന്റെ അടിത്തറ രൂപവൽക്കരിച്ചത് നാഗാർജ്ജുനനാണെന്ന് തിരുമേനി പ്രസ്താവിച്ചിട്ടുണ്ട്.

തീക്ഷ്ണമായ ക്രിസ്തീയ സമർപ്പണവും അപാരമായ ജ്ഞാനാഭിമുഖ്യവും അദ്ദേഹത്തിന്റെ നിലപാടുകളിലെല്ലാം നിഴലിച്ചു നിന്നു. ക്രിസ്ത്യാനികൾക്കു വേണ്ടിയുള്ള ക്രിസ്തീയതയെ തിരുമേനി ഒട്ടും ക്രിസ്തീയമായി കണ്ടില്ല. ഈ പ്രപഞ്ചം മുഴുവൻ ഉൾക്കൊള്ളാനാവും വിധം വിശാലമായ ഒരു ഹൃദയത്തിനും ബുദ്ധിക്ക് ഉടമയായിരുന്നു തിരുമേനി. ഈ വ്യവഹാരികലോകത്തെ അദ്ദേഹം ഗൗരവമായി കണ്ടു. അതിൽ അദ്ദേഹം പക്ഷംചേർന്നു. ദരിദ്രരുടേയും, പാർശ്വവൽക്കരിക്കപ്പെട്ടവരുടേയും, ദളിതരുടേയും പക്ഷം. അന്താരാഷ്ട്രതലത്തിൽ അദ്ദേഹം ഏഷ്യനാഫ്രിക്കൻ-ലാറ്റിനമേരിക്കൻ രാജ്യങ്ങളുടെ പക്ഷമായിരുന്നു. ദർശനലോകത്തും ദൈവശാസ്ത്രചിന്തയിലും അദ്ദേഹം പൗരസ്ത്യ പക്ഷപാതിയായിരുന്നു. പാശ്ചാത്യ അധിനിവേശവും, മേൽക്കോയ്മയും അദ്ദേഹം എതിർത്തു. ഇതിനെല്ലാം അദ്ദേഹത്തിനു കരുത്തു നൽകിയത് ഭൗതികശാസ്ത്രത്തിലും വ്യത്യസ്ത ജ്ഞാനശാഖയിലുമുള്ള അഗാധ പാണ്ഡിത്യമായിരുന്നു. വേദപുസ്തകപരമായ അറിവുകൊണ്ടുമാത്രം ക്രിസ്തുവിന്റെ ലോകത്തെ ശരിക്കും അറിയുവാൻ സാധിക്കുകയില്ല എന്ന ഉത്തമബോധ്യം തിരുമേനിക്കുണ്ടായിരുന്നു. സഭാപിതാക്കന്മാരെല്ലാം അക്കാലത്ത് കിട്ടാവുന്ന പുസ്തകങ്ങളുടെ സംഖ്യ ചുരുക്കമായിരുന്നിട്ടും അവയെടുത്ത് വായിക്കുകയും മറ്റാരേയും കാൾ കൂടുതൽ ഭൗതികവിജ്ഞാനം ആർജ്ജിക്കുകയും ചെയ്തതായി തിരുമേനി രേഖപ്പെടുത്തിയിട്ടുണ്ട്. ബസ്സേലിയോസും ഗ്രീഗോറിയോസും അക്കാലത്ത് വായിക്കാത്ത പുസ്തകങ്ങളില്ലെന്ന് തിരുമേനി കണ്ടെത്തി. അവർ അത് ജനങ്ങളെ പഠിപ്പിക്കുകയും ജനങ്ങളെ അതുമായി ബന്ധപ്പെടുത്തുകയും ചെയ്തു എന്ന് അദ്ദേഹം എഴുതി.

അറിവിന്റെ അശാന്തിയായിരുന്നു അദ്ദേഹത്തിന്റെ കൂടെപ്പിറപ്പ് എന്ന ഡോ. കെ. എം. ജോർജ്ജ്ചന്റേ നിരീക്ഷണത്തോട് യോജിക്കാതിരിക്കാനാവില്ല. അത്തരക്കാർക്ക് കാപട്യങ്ങളും പൊയ്മുഖങ്ങളും സഹിക്കാനാവില്ല. തിരുമേനിയുടെ സാർവ്വലൗകിക ചിന്തകളെ ഉൾക്കൊള്ളാനാവാത്ത കൊച്ചുകൊച്ചു മനസ്സുകൾ അദ്ദേഹത്തിനെതിരെ വിമർശനമുന്നയിക്കുന്നു. യെറൂശലേം ദേവാലയത്തിൽ

ചാട്ടവാറെടുത്ത കർത്താവിനെ വിമർശിക്കുന്ന മാതിരി. ജീവിതമെന്ന സമസ്യയിലൂടെ കടന്നുപോകുമ്പോൾ അതിന്റെ കുരുക്കഴിക്കുവാൻ യത്നിക്കുവാനല്ലാതെ പൂർത്തീകരിക്കുവാൻ ആർക്കാണു കഴിയുക? അത്തരം സർഗ്ഗാത്മക യത്നത്തിൽ വിമർശനങ്ങളേറ്റുവാങ്ങിയും, വിവാദങ്ങൾക്ക് തിരികൊളുത്തിയും നീങ്ങുന്ന ജീവിതം അതേസമയം അനേകരുടെ പ്രശംസയ്ക്കും പ്രകീർത്തിക്കും പാത്രീഭവിക്കുകയെന്നത് പ്രപഞ്ച നിയമം. അല്ലെങ്കിലും തിരുമേനിയുടെ ജീവിതം നിറയെ ചോദ്യചിഹ്നങ്ങളുടെ കടമ്പകളായിരുന്നു. 1937-ൽ റാങ്കോടെ സെക്കണ്ടറി സ്കൂൾ ഫൈനൽ പരീക്ഷ പാസ്സായ പോൾ വർഗ്ഗീസിന് എന്തുകൊണ്ടാണ് സ്വന്തം പിതാവ് കോളജ് വിദ്യാഭ്യാസം നിഷേധിച്ചത്? അതും കോളജ് ഫീസിനുള്ള സ്കോളർഷിപ്പ് ലഭ്യമായിരുന്നിട്ടും! എത്രയുംവേഗയിൽ വെച്ച് “അനാശാസ്യനായ ഇന്ത്യാക്കാരൻ” എന്ന മുദ്ര കൂത്തി ഗവണ്മെന്റ് പോൾ വർഗ്ഗീസിനെ മടക്കി അയയ്ക്കാൻ തീരുമാനിച്ചത് എന്തുകൊണ്ടാണ്? ഏതാണ്ട് മുപ്പത്തഞ്ചു ദിവസം അകാരണമായി ആഡിസ് അബാബയിലെ വിദ്യാഭ്യാസമന്ത്രി കാര്യാലയത്തിൽ സന്ദർശകമുറിയിൽ കാത്തിരിക്കേണ്ടി വന്നത് എന്തിനാണ്? 1961-ൽ പോൾ വർഗ്ഗീസിന്റെ ഗവേഷണ പ്രബന്ധത്തെ അംഗീകരിക്കുവാൻ പ്രൊഫ. കെല്ലി വിസമ്മതിച്ചതിന് കാരണം എന്ത്? 1967-ൽ അഖില ലോക സഭാകൗൺസിലിലെ ഒരു പ്രമുഖ വിഭാഗം ജനറൽ സെക്രട്ടറിയായി ഫാ. പോൾ വർഗ്ഗീസിന്റെ പേര് നിർദ്ദേശിച്ചെങ്കിലും അദ്ദേഹത്തിന്റെ പേരിന് അംഗീകാരം ലഭിക്കാതെ പോയത് എന്തുകൊണ്ടാണ്? സെറാമ്പൂർ യൂണിവേഴ്സിറ്റി അദ്ദേഹത്തിന്റെ ഗവേഷണപ്രബന്ധത്തെ അംഗീകരിക്കുവാൻ ആദ്യം വൈമനസ്യം കാണിച്ചതിന്റെ ഹേതുവെന്താണ്? രണ്ടു പ്രാവശ്യം സഭയിലെ മേലദ്ധ്യക്ഷസ്ഥാനത്തേക്ക് അസോസിയേഷൻ തെരഞ്ഞെടുത്തിട്ടും ഫാ. പോൾ വർഗ്ഗീസിന് സിനഡിന്റെ അംഗീകാരം ലഭിക്കുവാൻ വൈകിയതിന് എന്തു സമാധാനമാണുള്ളത്? യഥാർത്ഥത്തിൽ മെത്രാപ്പോലീത്താ ആകുവാൻ വിസമ്മതിച്ച ഒരു പുരോഹിതനായിരുന്നു ഫാ. പോൾ വർഗ്ഗീസ്. രണ്ടാമതും അസോസ്യേഷൻ അദ്ദേഹത്തെ തെരഞ്ഞെടുത്തപ്പോൾ മെത്രാപ്പോലീത്തായാകാതിരിക്കുവാൻ കഴിയുന്നത്ര അദ്ദേഹം ശ്രമിച്ചു. എന്നാൽ സഭാഗങ്ങളുടെ ചെറുത്തുനിൽക്കാനാവാത്ത സമ്മർദ്ദത്തിലാണ് ആ സ്ഥാനം ഫാ. പോൾ വർഗ്ഗീസ് ഏറ്റെടുത്തത് എന്ന് ചരിത്രം.

ഉത്തരം കിട്ടാത്ത ഇത്തരം ചോദ്യങ്ങളെ സഹജമായി തരണം ചെയ്യാനുള്ള സവിശേഷ വ്യക്തിത്വം ആ ജീവിതത്തെ മുമ്പോട്ടു നയിച്ചു. തന്റെ നിലപാടുകൾക്കും ദൃഢവിശ്വാസങ്ങൾക്കും മുമ്പിൽ പ്രതിബന്ധങ്ങളോരോന്നും വിസ്മൃതിയിലാവുകയായിരുന്നു; കാരണം തന്റെ ജീവിതത്തേക്കാളുപരി ലക്ഷ്യത്തെക്കുറിച്ച് പ്രത്യാശയും ഉറപ്പും തിരുമേനിക്കുണ്ടായിരുന്നു. അത് അദ്ദേഹത്തെ ലോകപ്രശസ്തിയുടെ കൊടുമുടിയിലെത്തിച്ചു. പൗലോസ് മാർ ഗ്രീഗോറിയോസ് ചരിത്രത്തിനു മുമ്പേ നടന്ന അപൂർവ്വ ധീഷണാശാലികളിൽ ഒരാളാണ്. ആ പുണ്യഗുരുവിന്റെ ദർശനലഹരിയിൽ ആകൃഷ്ടരായ ശിഷ്യഗണങ്ങൾ ആ അദ്വൈതസാന്നിധ്യം ലോകത്തിനു കൈമാറിയെടുക്കുകയും പ്രോജക്ട് ചെയ്യുകയും ചെയ്തു എന്ന് അദ്ദേഹം എഴുതി.



പ്രസാധകർ: സോഫിയാ ബുക്സ്, കോട്ടയം
ഫോൺ: 99471 20697
വില: 200 രൂപ



വിശ്വാസം

വി. സഭയും പാരമ്പര്യവും

ഫാ. ഡോ. റെജി മാത്യു

പലരും ഓർത്തഡോക്സ് സഭകളെ പാരമ്പര്യസഭ എന്ന് വിളിക്കാറുണ്ട്. ഇത് മിക്കപ്പോഴും ഈ സഭകളുടെ ദീർഘ ചരിത്രവും പൈതൃകവും കണക്കിലെടുത്താണ്. എന്നാൽ ഇതിന് വിപരീതമായും ചിലർ ചിന്തിക്കാറുണ്ട്. അവർ ഇതിനെ വ്യാഖ്യാനിക്കുന്നത് പ്രയോഗലുപ്തമായ പുതിയ കാലത്തിന് എതിരായ ഒന്നായിട്ടാണ്. മറ്റു ചിലർ വി. വേദപുസ്തകത്തിൽ അവിടുന്നും ഇവിടുന്നും ചില പരാമർശങ്ങൾ എടുത്ത് സഭാ പാരമ്പര്യത്തിന് എതിരായി വ്യാഖ്യാനിക്കാറുണ്ട്. എന്നാൽ ഈ രണ്ട് ചിന്താധാരകൾക്കും ഇടയിൽനിന്ന് വളരെ ദീർഘവും സൂക്ഷ്മവുമായ ഒരു പ്രതിപാദനം ആവശ്യമാണ്.



പാരമ്പര്യം എന്നാൽ എന്താണ്?
പാരമ്പര്യം എന്നതിന്റെ മൂലം ഒരാളിൽനിന്ന് മറ്റൊരാളിലേക്ക് “കൈമാറുക”, എന്നതാണ്. റിലേ ഓട്ടത്തിൽ കൈമാറുന്ന ദണ്ഡിനോടുപമിക്കാം. എന്നാൽ പൗലോസ് ശ്ലീഹാ സ്പഷ്ടമായി പറയുന്നു തനിക്ക് ലഭിച്ചവ താൻ കൈമാറുന്നു എന്ന് (1 കൊരി 11:2, 23; 15.1, 3).

ഓരോ ഓർത്തഡോക്സ് വിശ്വാസിയും തനിക്ക് ലഭിച്ച ആദ്ധ്യാത്മിക പൈതൃകം എന്തെന്ന് എണ്ണിയാൽ വളരെ കാണും. എന്നാൽ അവയെ പ്രധാനമായ 5 ശീർഷകങ്ങളിൽ ഉൾക്കൊള്ളിക്കാൻ ശ്രമിക്കുകയാണ്.

‘നിഖ്യാ വിശ്വാസപ്രമാണം’ ഏറ്റു പറയുന്നതിലൂടെ നാം നമ്മുടെ പിതാക്കന്മാരുടെ വിശ്വാസം തലമുറകളായി പരിപാലിക്കുന്നു.

1. വേദഗ്രന്ഥാനുസരണ പൈതൃകം
പൈതൃകമായി ലഭിച്ച വേദപുസ്തകങ്ങളാണ് എറ്റവും പ്രധാനം. ഇതിൽ ആദ്യ ഭാഗം പഴയനിയമകാലത്തെതാണ്. യഹോവയിൽനിന്ന് വാഗ്ദാനങ്ങൾ ലഭിച്ച വിശ്വാസികളുടെ പിതാവ് അബ്രഹാമിൽ ഇതിന് ആരംഭം കുറിക്കുന്നു. അവൻ ബിംബങ്ങളെയും അന്ധവിശ്വാസങ്ങളെയും ഉപേക്ഷിച്ച് ജീവനുള്ള ദൈവത്തെ പിൻപറ്റുവാൻ പരിശീലിച്ചു. അബ്രഹാമിനു ശേഷം യിസഹാക്ക്, യാക്കോബ്, യോസഫ് മുതലായവരിലൂടെ തുടർന്ന് മോശയും ന്യായാധിപന്മാരും ഇസ്രായേൽ രാജാക്കന്മാരും കഴിഞ്ഞ് പ്രവാചകന്മാരിൽ പ്രമുഖരായവരിലൂടെ കടന്ന് പോകുന്ന പഴയ നിയമകാലം ഏറെ സമ്പുഷ്ടമാണ്.

3. ആരാധനാപരമായ പൈതൃകം
മൂന്നാമത്തെ പൈതൃകം ആരാധനപരമായ പൈതൃകമാണ്. ഓർത്തഡോക്സ് സഭയുടെ ആരാധന സത്യവിശ്വാസ ആരാധന എന്നാണ് അറിയപ്പെടുന്നത്. ഗ്രീക്ക് ഭാഷയിൽ “ഓർത്തോ” എന്നാൽ ശരിയായത് എന്നും “ഡോക്സാ” എന്നാൽ സ്തുതി, മഹത്വം എന്നുമാണ് അർത്ഥം. ആകയാൽ ഓർത്തഡോക്സ് എന്നത് ശരിയായ സ്തുതിപ്പ് എന്ന് തർജ്ജമ ചെയ്യാം. ഓർത്തഡോക്സ് സഭയെ “സ്തുതി ചൊവ്വാക്കപ്പെട്ട സഭ” എന്നു പറയുന്നത് ഇക്കാരണത്താലാണ്.

സുവിശേഷങ്ങളിലൂടെയും ലേഖനങ്ങളിലൂടെയും ലഭിക്കുന്ന വളരെ ഗൗരവമായ മറ്റൊരു പുതിയനിയമ പാരമ്പര്യം നമുക്കുണ്ട്. ഇത് മുൻപുള്ളതിലും പ്രാധാന്യമുള്ളതാണ്. കാരണം പഴയനിയമത്തിൽ മറവായിരുന്ന ക്രിസ്തുവിനെക്കുറിച്ച് ഇവിടെ വെളിവാക്കി കാണുന്നു. ഇങ്ങനെ തലമുറകൾ കൈമാറിഞ്ഞ് ലഭിച്ചിരിക്കുന്ന ശക്തമായ ഒരു വിശ്വാസമാണിത്. ഇതിനെ നമുക്ക് വേദഗ്രന്ഥാനുസരണമായ പൈതൃകം എന്ന് വിളിക്കാം. പുതിയ നിയമത്തിൽ കാണുന്ന 27 ഗ്രന്ഥങ്ങൾ ഏതൊക്കെയാണെന്നതിനെപ്പറ്റി അന്ത്യതീർപ്പുകല്പിച്ചത് അലക്സാന്ത്രിയയിലെ വി. അത്താനാസിയോസാണ്. പാരമ്പര്യമില്ല എന്നു പറയുന്ന സഭകൾ പോലും വേദപുസ്തകത്തെ സംബന്ധിച്ച് ഈ പാരമ്പര്യമാണ് ഇന്ന് പിൻതുടരുന്നത്. ഇത് കുടുംബത്തിനും വ്യക്തി ജീവിതത്തിനും മുതൽക്കുട്ടാകുന്ന അമൂല്യ നിധിയായി കാത്തുസൂക്ഷിക്കാം.

നമ്മുടെ ആരാധന എന്നാൽ കേവലം കുറച്ച് അപേക്ഷകൾ മാത്രമല്ല മറിച്ച് മാലാഖമാരെ പോലെ ദൈവിക നടത്തിപ്പുകളെയും കരുതലുകളെയും പ്രതിസ്തുതികളർപ്പിക്കുക കൂടിയാണ്. നമ്മുടെ ആവശ്യങ്ങൾക്കുവേണ്ടി മാത്രമുള്ള പ്രാർത്ഥന അല്ല നമ്മുടെ ആരാധന. മറിച്ച് സഹജീവികൾക്കും പ്രകൃതിക്കും നാമുമായ് ബന്ധപ്പെടുന്ന എല്ലാറ്റിനും വേണ്ടി ഉള്ളതാകുന്നു. ഈ രീതിയിൽ ഒരു ആരാധന പുതിയ നിയമകാലം മുതലേ ആരംഭിച്ചു (മർക്കോസ് 14:17-31; 1 കോരി. 11; 17-34). എന്നാൽ ഇന്ന് കാണുന്ന ഈ ആരാധന ക്രമം നൂറ്റാണ്ടുകളായി പിതാക്കന്മാരിലൂടെ രൂപം പ്രാപിച്ചതാണ്. ഇന്ന് പല ഇതര സഭകളും ഓർത്തഡോക്സ് സഭയുടെ ആരാധന രീതിയെ അഭിനന്ദിക്കുകയും നമ്മുടെ ആരാധനയുടെ ചില ഘടകങ്ങൾ അവർ സ്വീകരിക്കുകയും ചെയ്യുന്നുണ്ട്. ആകയാൽ ഒരു ഓർത്തഡോക്സ് വിശ്വാസിയുടെ ജീവിതം അവന്റെ ആരാധന പാരമ്പര്യത്തിൽ നിന്ന് യാതൊരു വിധത്തിലും വിഭിന്നമായി കാണുവാൻ സാധിക്കുകയില്ല.

2. വിശ്വാസപരവും സിദ്ധാന്തപരവുമായ പൈതൃകം
പുതിയനിയമ കാലം മുതൽ തുടങ്ങി വന്ന് ആദ്യ 5 നൂറ്റാണ്ടുകളിലെ പൊതു സുന്നഹദോസുകളിലൂടെ നാം കൈമുതലാക്കുന്ന ആദ്യകാല സഭയുടെ ചിന്തകളും ആധികാരിക പ്രഖ്യാപനങ്ങളും വിശ്വാസപരവും സിദ്ധാന്തപരവുമായ പൈതൃകത്തിൽ ഉൾപ്പെടുന്നു. ദൈവ സ്വഭാവം, യേശുക്രിസ്തുവിന്റെ സ്വഭാവം, പരിശുദ്ധ റൂഹായുടെ ആളത്വം എന്നിവയാണ് ഇതിൽ ഉൾപ്പെടുന്നത്.

4. ആചാരങ്ങളും ശീലങ്ങളും
പാരമ്പര്യത്തെ കുറിച്ച് പറയുമ്പോൾ നാലാമതായി പറയുവാൻ ആഗ്രഹിക്കുന്നത് ആചാരങ്ങളെയും ശീലങ്ങളെയും കുറിച്ചാണ്. ഉദാഹരണത്തിന് കുഞ്ഞുങ്ങൾക്ക് ആത്മീക ശിക്ഷണം നൽകുന്നത്, വിവാഹകുദാശ - ശവ സംസ്കാരം ഇവയുടെ ഒക്കെ രീതികളാണ് ഇവ ദേശാന്തരീകമായ വ്യത്യാസങ്ങളോടെയാണ് അനുഷ്ഠിച്ച് വരുന്നത്; കാലദേശ വ്യത്യാസങ്ങൾ കണക്കിലെടുത്താണ് പിൻതുടരുന്നത്.

ഇന്ത്യയിലെ സഭാ സ്ഥാപകൻ തോമാശ്ലീഹാ യേശുവിനെക്കുറിച്ച്. “എന്റെ കർത്താവും എന്റെ ദൈവവും” എന്ന് സാക്ഷിത്വം നൽകി. എന്നാൽ പിന്നീട് വന്ന പല തെറ്റായ പഠിപ്പിക്കലുകളും കൂടുതൽ വിഷയപരമായ ദീർഘപഠനങ്ങൾക്ക് നിർബന്ധിക്കുന്നതായിരുന്നു. ഉദാഹരണത്തിന് 4-ാം നൂറ്റാണ്ടിലെ ഒരു പുരോഹിതൻ കൂടിയായിരുന്ന അറിയുസിന്റെ “ക്രിസ്തു പിതാവാം ദൈവത്തെക്കാൾ ഒരു പടി താണവൻ” എന്ന ഉപദേശമാണ് നിഖ്യാ സുന്നഹദോസ് (എ.ഡി. 325) വിളിച്ച് കൂട്ടുന്നതിന് പ്രേരിതമായത്. അതിൽ നിന്ന് ഉത്ഭുതമായ

5. സമ്പ്രദായങ്ങളും മൂല്യങ്ങളും
ഓരോ വിശ്വാസിയുടെയും സമ്പ്രദായങ്ങളും സ്വഭാവങ്ങളും മൂല്യങ്ങളും തലമുറയായ് കൈമാറി വരുന്ന പാരമ്പര്യത്തിന്റെ ഭാഗമാണ്. ഇതിൽ വേദപുസ്തകരചനകാലം മുതൽ പിൻതുടർന്ന് വരുന്നവയും ഉണ്ട്. ചിലതൊക്കെ കാലകാലങ്ങളായ് പിൻതുടർന്ന് വരുന്നവയാണ്. ഉദാഹരണത്തിന് “കഷ്ടത



യുടെ നടവിലുള്ള ദൈവിക സന്തോഷം” എന്നത് ഒരു ക്രിസ്തീയ പാരമ്പര്യമാണ്.

ക്രിസ്തു തന്റെ പൂർവ്വ പിതാക്കന്മാരുടെ പാരമ്പര്യം പിൻതുടരുന്നുവോ?

ഓർത്തഡോക്സ് സഭയേയും സഭയുടെ പാരമ്പര്യത്തെയും വിമർശിക്കുന്നവർ സാധാരണ ചോദിക്കാറുണ്ട് ക്രിസ്തു പാരമ്പര്യങ്ങൾ കാത്തുസൂക്ഷിച്ചിരുന്നുവോ എന്ന്?

ഒരു യഹൂദഗ്രാമമായ നസ്രേത്തിൽ വളർന്നവനായ ക്രിസ്തു ഒരു യഹൂദനായി തന്നെയാണ് ജീവിച്ചത്. അദ്ദേഹം എട്ടാം ദിവസം പരിച്ഛേദനയേറ്റു; എല്ലാ പ്രധാന പെരുന്നാളുകൾക്കും ഗലീല മുതൽ യെരൂശലേം വരെയുള്ള ദീർഘദൂരം യാത്ര ചെയ്ത് യെരൂശലേം ദേവാലയത്തിൽ പോയി സംബന്ധിച്ചിരുന്നു. എല്ലാ ശാബത്ത് ദിവസങ്ങളിലും സുന്നഗോഗ് ആരാധനയിൽ സംബന്ധിച്ചിരുന്നു. അവിടെ തന്റെ മുൻഗാമികൾ ചെയ്തു വന്നിരുന്നതുപോലെ പഴയ നിയമഭാഗം വായിക്കുകയും അവയെ വ്യാഖ്യാനിക്കുകയും ചെയ്തു; ദേവാലയ നികുതി അടച്ചിരുന്നു; തന്റെ മരണശേഷം യഹൂദ ശവസംസ്കാര മൂറ അനുസരിച്ച് തന്നെ സംസ്കാരം ചെയ്യപ്പെടുകയും ചെയ്തു.

അതുകൊണ്ട് നമുക്ക് ചുരുക്കത്തിൽ വ്യക്തമായി പറയുവാൻ സാധിക്കും - ക്രിസ്തു പാരമ്പര്യങ്ങൾ അനുഷ്ഠിച്ചിരുന്നു എന്നും, തന്റെ പൂർവ്വികരുടെ പാരമ്പര്യങ്ങളെ ബഹുമാനിച്ചിരുന്നു എന്നും, എന്നാൽ അതേ സമയം തന്നെ തെറ്റായ അനുഷ്ഠാനങ്ങളെയും രീതികളെയും താൻ ചോദ്യം ചെയ്തു വന്നിരുന്നു. പരീശന്മാരുടെയും സാദുക്യരുടെയും വ്യാഖ്യാന രീതിക്ക് എതിരെ ശക്തമായി പ്രതികരിച്ചിരുന്നു. ക്രിസ്തുവിന് നിർബന്ധമായിരുന്നു. “വചനം മനുഷ്യനെ ദൈവത്തോട് അടുപ്പിക്കുന്നത് ആകണം. അല്ലാതെ അകറ്റുന്നതാകരുത് എന്ന്”. അർത്ഥമില്ലാത്ത അപ്രസക്തമായ അനുഷ്ഠാനങ്ങൾക്ക് ക്രിസ്തു വലിയ ശ്രദ്ധ നൽകിയിരുന്നില്ല. അതിന് ഉദാഹരണങ്ങളാണ് ഭക്ഷണത്തിന് മുമ്പുള്ള നിർബന്ധമായ കൈ കഴുകൽ, പൊതു സ്ഥലങ്ങളിൽ വച്ചുള്ള സഹായ വിതരണം (മർക്കോ 7:1- 9)

ഇവ എല്ലാം വ്യക്തമായി നമ്മോട് പറയുന്നത്, പാരമ്പര്യങ്ങളിലെ നല്ല അംശങ്ങൾ ക്രിസ്തു എപ്പോഴും മാനിച്ചിരുന്നു എന്നുള്ളതാണ്. എന്നാൽ അതേസമയം സാദുക്യരുടെയും പരീശന്മാരുടെയും കള്ള പ്രമാണങ്ങൾക്കും പൊള്ളയായ അനുഷ്ഠാനങ്ങൾക്കും എതിരായി ഉറച്ച നിലപാടുകൾ യേശു സ്വീകരിച്ചിരുന്നു.

മതം മറ്റുള്ളവന്റെ മുമ്പിൽ കാഴ്ച വസ്തുവാക്കേണ്ടുന്ന ഒരു സംഗതിയല്ല മറിച്ച് സാധാരണക്കാരനായ മനുഷ്യനെ ദൈവത്തിങ്കലേക്ക് അടുപ്പിക്കുന്ന ഉപാധിയാണ് മതം എന്നും യേശു പഠിപ്പിച്ചു.

നമുക്ക് നമ്മുടെ പൂർവ്വികരുടെ പാരമ്പര്യങ്ങൾക്ക് മാറ്റം വരുത്തുവാൻ സാധിക്കുമോ? - പൂർവ്വികരുടെ പാരമ്പര്യങ്ങൾ മാറ്റി കുറിക്കുവാൻ കഴിയുമോ?

ഇത് ഏറെ ചിന്തനീയം എന്നാൽ വളരെ സങ്കീർണ്ണവുമായ ഒരു ചോദ്യമാണ്. ഇതിനുള്ള മറുപടിക്കായി ക്രിസ്തുവിലേക്ക് തന്നെ നോക്കാം. യേശു പ്രവാചകന്മാരെയും നിയമങ്ങളെയും അനുസരിച്ചു, യെരൂശലേം ദേവാലയ സന്ദർശനവും - സുന്നഗോഗ് ആരാധനയിലെ പങ്കാളിത്തവും വേദവായനയും

നീതി നിഷേധത്തിനെതിരെ പ്രതിഷേധ സമ്മേളനവും റാലിയും

പത്തനംതിട്ട: മലങ്കര ഓർത്തഡോക്സ് സഭയുടെ ആരാധനാലയങ്ങൾക്കും വിശ്വാസികൾക്കും നേരെ നടക്കുന്ന അക്രമങ്ങൾക്കും, സുപ്രീം കോടതി വിധി നടപ്പാക്കാത്ത സർക്കാർ നീതി നിഷേധത്തിനും എതിരെ തുമ്പമൺ ഭദ്രാസനത്തിന്റെ ആഭിമുഖ്യത്തിൽ പ്രതിഷേധ സമ്മേളനവും റാലിയും 2019 നവംബർ 24-ന് നടത്തുവാൻ ബേസിൽ അരമനയിൽ ഭദ്രാസനാധിപൻ കുറിയാക്കോസ് മാർ ക്ലീമ്മീസിന്റെ അധ്യക്ഷതയിൽ കൂടിയ യോഗം തീരുമാനിച്ചു. ഭദ്രാസന സെക്രട്ടറി ഫാ. ടൈറ്റസ് ജോർജ്ജ്, ഭദ്രാസനത്തിലെ നൂറിലധികം വൈദികർ, സഭാ മാനേജിംഗ് കമ്മിറ്റി അംഗങ്ങൾ, ഭദ്രാസന കൗൺസിൽ അംഗങ്ങൾ, ആത്മീയ സംഘടനാ ഭാരവാഹികൾ എന്നിവർ പങ്കെടുത്ത യോഗത്തിൽ ഭദ്രാസന സെക്രട്ടറി ഫാ. ടൈറ്റസ് ജോർജ്ജ് ജനറൽ കൺവീനറായി നൂറ്റൊന്നംഗ കമ്മിറ്റിയ്ക്ക് രൂപം നൽകി.

യേശുവിന് പതിവായിരുന്നു. മോശയും ഏലിയാവും അനുഷ്ഠിച്ചതുപോലെ 40 ദിവസത്തെ നോമ്പ് അനുഷ്ഠാനവും എല്ലാം മാറ്റം കൂടാതെ അനുഷ്ഠിച്ചു പോന്നു. എന്നാൽ അതേ സമയം താൻ ചില പാരമ്പര്യങ്ങൾ പൊളിച്ചെഴുതി; കാരണം ഇങ്ങനെയുള്ള ചില പാരമ്പര്യങ്ങളും ആചാരങ്ങളും പൊയ്മുഖങ്ങൾ സൃഷ്ടിക്കുവാനും കപടത വർദ്ധിപ്പിക്കുവാനും മാത്രമേ ഉപകരിക്കൂ.

ഇതുപോലെ നാമും ചില പൊളിച്ചെഴുത്തുകൾ നടത്തേണ്ടത് അനിവാര്യമാണ് എന്നാൽ നാം കാത്തു സൂക്ഷിക്കേണ്ടതും പ്രോത്സാഹിപ്പിക്കേണ്ടതുമായ ചില പാരമ്പര്യങ്ങളും രീതികളും നമുക്കുണ്ട്. നാം ആദ്യം ചിന്തിച്ച രണ്ട് ഗണത്തിൽപ്പെടുന്ന പാരമ്പര്യങ്ങൾ (വേദപുസ്തകപരവും വിശ്വാസപരവുമായവ) നാം സംരക്ഷിക്കേണ്ടവയാണ്. അവ വളരെ അടിസ്ഥാനപരവും ഗുണലക്ഷണപരവുമാണ് (ethos). അവയിൽ ഒന്നും നമുക്ക് കൂട്ടിച്ചേർക്കുവാനോ, ഒട്ടും തന്നെ കുറയ്ക്കുവാനോ സാധിക്കുകയില്ല. എന്നാൽ കാല-ദേശഭാഷാ സംസ്കൃതികൾക്ക് അനുസരിച്ച് അവയെ തർജ്ജമ ചെയ്തു കൊടുക്കുവാൻ നാം ബാധ്യസ്തരാണ്. ആശയ വിനിമയ രംഗത്തെ പുത്തൻ സൗകര്യങ്ങൾ നാം ഇതിനായി വിനിയോഗിക്കേണ്ടതാണ്.

എന്നാൽ 3 ഉം 4 ഉം ഗണത്തിൽ മേൽ വിവരിച്ച പാരമ്പര്യങ്ങൾക്ക് മാറ്റം സാദ്ധ്യമാണ്. വളരെ അർത്ഥ സമ്പന്നമായ ഒരു ആരാധന പാരമ്പര്യം നമുക്ക് കൈമുതലായി ഇരിക്കേ അവയെ നാം ജീവിക്കുന്ന നമ്മുടെ സാംസ്കാരിക സാമൂഹിക പശ്ചാത്തലത്തിൽ എത്രമാത്രം സംവേദന ക്ഷമമാക്കുവാൻ നമുക്ക് സാധിച്ചിട്ടുണ്ട്.

സംശയം ഇല്ലാതെ നമുക്ക് പറയാൻ കഴിയും ഇവ രൂപം പ്രാപിച്ച് വന്ന മദ്ധ്യപൂർവ്വ പൗരസ്ത്യദേശത്തിന്റെ പ്രത്യക്ഷവും പരോക്ഷവുമായ അനേക ഘടകങ്ങളുടെ സ്വാധീനം ഇവയിൽ വന്നിട്ടുണ്ട്. എന്നാൽ ഇവയിലെ അടിസ്ഥാന വിശ്വാസപരമായ സത്യങ്ങൾക്ക് ആരാധന പരമായ മൂല്യങ്ങൾക്കും യാതൊരു വീഴ്ചയും വിഘ്നവും വരുത്താതെ നമ്മുടെ ഇന്ത്യൻ സംസ്കൃതിക്ക് ചേരും വിധം അവയെ ഒന്ന് പുനർക്രമീകരിക്കുക എന്നത് ശ്രമകരമാണ്.

ഈജിപ്ഷ്യൻ ആരാധന അറബിയിലാണ്. അവയിൽ സംബന്ധിക്കുമ്പോൾ ഒരു പക്ഷേ നമുക്ക് തോന്നിപ്പോകും നാം ഏതോ മുസ്ലീം പള്ളിയിലാണ് നിൽക്കുന്നത് എന്ന്. എന്നാൽ അങ്ങനെയല്ല. അവർ അവരുടെ പൂർവ്വികരുടെ പാരമ്പര്യങ്ങൾക്കോ അനുഷ്ഠാനങ്ങൾക്കോ വിശ്വാസങ്ങൾക്കോ എതിരല്ല. അതുപോലെ സ്വന്ത ഭാഷയിൽ സ്വന്തം നാടിന്റെ സാമൂഹിക സാംസ്കാരിക പാരമ്പര്യങ്ങൾക്ക് അനുസൃതമായി അവയെ ഉൾക്കൊള്ളാൻ ഒരു ശ്രമം അനുപേക്ഷണീയമാണ്.

നാലാമത്തെ ഗണത്തിൽ നാം വിവരിച്ച പാരമ്പര്യങ്ങളായ സമ്പ്രദായങ്ങൾക്കും മൂല്യങ്ങൾക്കും ഒരോ വിശ്വാസിയുടെയും ജീവിത സാഹചര്യങ്ങൾക്ക് അനുസരിച്ച് മാറ്റം ആവശ്യമാണ്. ഉദാഹരണത്തിന് വേഷം മുൻകാലങ്ങളിൽ ക്രിസ്ത്യൻ സ്ത്രീകൾ ചട്ടയും മുണ്ടും ധരിച്ചിരുന്നു. എന്നാൽ ഇന്ന് എല്ലാവരും സാരിയിലേക്കും മറ്റ് പുതുമുദ്ര വസ്ത്ര ശൈലിയിലേയ്ക്കും ചേക്കേറിയിരിക്കുന്നു.


പാരമ്പര്യങ്ങളെയും അവയുടെ മാറ്റത്തെയും കുറിച്ച് പറയുമ്പോൾ ഒരു കാര്യം നാം പ്രത്യേകം ഓർമ്മിരിക്കണം ആരാധനപരമായ പാരമ്പര്യങ്ങളുടെ അടിസ്ഥാന തത്വങ്ങൾക്ക് യാതൊരു കാരണത്താലും മാറ്റത്തിന് ഇടം കൊടുക്കരുത്. പ്രത്യേകിച്ച് ഓർത്തഡോക്സ് വിശ്വാസത്തിന്റെ അടിസ്ഥാനമായ ത്രിത്വവിശ്വാസം; യേശുക്രിസ്തു ലോകരക്ഷകൻ എന്ന അസന്ദിഗ്ധമായ വിശ്വാസം, കുദാശകളിലൂടെ ലഭിക്കുന്ന ആത്യന്തികമായ രക്ഷാകരമായ അനുഭവം; ക്രിസ്തുവിന്റെ രണ്ടാം വരവിനെക്കുറിച്ചുള്ള പ്രതീക്ഷകൾ, മരിച്ചവർക്ക് വേണ്ടിയുള്ള പ്രാർത്ഥനകൾ എന്നിവയ്ക്ക് ഒന്നും ഒരുവിധ മാറ്റവും ഉണ്ടാകരുത് എന്നാൽ ലഘു പ്രധാനമായ ഭാഷാമാറ്റം, വസ്ത്രധാരണം, വാസ്തുശില്പം പെരുന്നാൾ ആചരണം എന്നിവ സന്ദർഭോചിത മാറ്റങ്ങൾക്ക് വശംവദമാകാവുന്നതാണ്.

മതം മനുഷ്യന്റെ ഉള്ളിലാകണം പുറമോടിയിൽ ഒതുങ്ങരുത്. ഒരിക്കലും ഒരു ഓർത്തഡോക്സ് വിശ്വാസിയുടെ ജീവിതം പ്രകടനപരമായി ഒതുങ്ങരുത് മറിച്ച് പാരമ്പര്യങ്ങളെ ഹൃദയപൂർവ്വം ഉൾക്കൊള്ളണം. കൂടുതൽ കെട്ടിക്കിടക്കുന്ന ജലം പോലെയാകാതെ ഒഴുക്ക് വെള്ളത്തിന്റെ സുലഭത അതിനെ സമീപിക്കുന്നവർക്ക് നൽകുന്ന ഊഷ്മളത പോലെയാകട്ടെ നമ്മുടെ പാരമ്പര്യങ്ങൾ.

യേശുവിന്റെ വിശ്വാസിയായ ഉപദേശം ശ്രദ്ധിക്കൂ: “മനുഷ്യൻ ശാബതിനു വേണ്ടിയല്ല മറിച്ച് ശാബത്ത് മനുഷ്യനു വേണ്ടിയുള്ളതാണ്.



സമകാലികം



ഏതാനും മാസങ്ങളായി കേരളത്തിൽ വളരെയധികം ചർച്ചാ വിഷയമായതും ഇന്നും കേരള സർക്കാരിന്റെ ഉറക്കം കെടുത്തുന്നതുമായ ഒരു വിഷയമാണ് സുപ്രീംകോടതിയുടെ വിധിയുമായി ബന്ധപ്പെട്ട മലങ്കര ഓർത്തഡോക്സ് സഭയും യാക്കോബായ വിഭാഗം എന്ന് അവകാശപ്പെടുന്ന ഇന്ത്യയിൽ നിയമസാധ്യത ഇല്ലാത്തതുമായ വിഘടന വിഭാഗമായ സൊസൈറ്റി ഗ്രൂപ്പും തമ്മിൽ നിലനില്ക്കുന്നത്. ഇതിനെ സംബന്ധിച്ച് ജനങ്ങളിൽ പല ആശങ്കകൾ നിലനില്ക്കുന്നു. ഓർത്തഡോക്സ് സഭാ വിശ്വാസികൾ എന്തോ വലിയ കുറ്റക്കാരും പള്ളിപ്പിടുത്തക്കാരും, മൃതശരീരം പോലും അടക്കം ചെയ്യുവാൻ അനുവാദിക്കാത്തവരുമായ ക്രിസ്ത്യാനികൾ എന്ന് അവകാശപ്പെടുന്നവർ എന്നാണ് പൊതു ജനങ്ങളിൽ മിക്കവരും ധരിച്ചിരിക്കുന്നത്. വ്യാജ പ്രചരണങ്ങൾ നടത്തുവാൻ ചിലർക്ക് നന്നായി സാധിക്കുന്നതും ഉണ്ട്. എന്നാൽ ചില സത്യങ്ങൾ ഇതുമായി ബന്ധപ്പെട്ട് പൊതുസമൂഹം അറിഞ്ഞിരിക്കേണ്ടത് ഉചിതം എന്ന് തോന്നുന്നതിനാൽ ആണ് ചുരുങ്ങിയ രീതിയിൽ എങ്കിലും ഒരു സഭാ വിശ്വാസിയും, രാജ്യത്തെ നിയമ വ്യവസ്ഥയിലും ജനാധിപത്യത്തിലും അടിയുറച്ചു വിശ്വസിക്കുന്ന ഒരു പൗരൻ എന്നുള്ള നിലയിൽ ചില യാഥാർത്ഥ്യങ്ങൾ പ്രിയ വായനക്കാരുമായി പങ്കുവെക്കുവാൻ ആഗ്രഹിക്കുന്നത്.

മലങ്കര ഓർത്തഡോക്സ് സഭയും, യാക്കോബായ സുറിയാനി സഭയുമായുള്ള വ്യവഹാരങ്ങൾക്കും കോടതി വിധികൾക്കും പതിറ്റാണ്ടുകളുടെ പഴക്കമുണ്ട്. അതിന്റെ ചരിത്ര സത്യങ്ങളിലേക്ക് പോകുവാൻ ഞാൻ ആഗ്രഹിക്കുന്നില്ല. അങ്ങനെ പോകണമെങ്കിൽ മണിക്കൂറുകൾ എഴുതിയാലും വായിച്ചാലും തീരാത്ത രീതിയിലുള്ള ചരിത്രങ്ങൾ ആണ് മലങ്കര ഓർത്തഡോക്സ് സഭാ വിശ്വാസികൾക്കു പറയാനുള്ളത്. കാലങ്ങളായി നിലനില്ക്കുന്ന വ്യവഹാരങ്ങൾക്ക് ശാശ്വതമായ പരിഹാരം കാണേണ്ടത് ഇന്നിന്റെ ആവശ്യവും ആണ്. ഒരു രാജ്യത്തിലെ ഒരു സമുദായമോ സഭയോ രാജ്യത്തിലെ നീതി ന്യായ പിറമ്പടികൾക്കോ നിയമ വ്യവസ്ഥകൾക്കോ അതീതരല്ല എന്ന് ഉറച്ചുവിശ്വസിക്കുന്ന ജനാധിപത്യ വിശ്വാസിയാണ് ഞാൻ. വളരെ ചുരുക്കത്തിൽ തന്നെ പറഞ്ഞു അവസാനിപ്പിക്കാം. വർഷങ്ങളായി ബഹുമാനപ്പെട്ട സുപ്രീം കോടതിയുടെ മുമ്പാകെ നിലനിന്നിരുന്ന സഭാ കേസിലാണ് ഇന്ത്യയുടെ പരമോന്നത നീതിപീഠമായ ബഹുമാനപ്പെട്ട സുപ്രീം കോടതിയുടെ അഞ്ചാം ഘട്ടം അന്തിമ വിധി പുറപ്പെടുവിച്ചത്. വിശദമായ വിസ്താരങ്ങൾക്കും വാദ പ്രതിവാദങ്ങൾക്കും, വാദിഭാഗത്തിനും

പ്രതിഭാഗത്തിനും നിരന്തരമായ തെളിവുകളുടെയും ഒക്കെയും അടിസ്ഥാനത്തിൽ ആണ് ബഹുമാനപ്പെട്ട ബെഞ്ച് വിധി പ്രസ്താവിച്ചിട്ടുള്ളത്. രണ്ടായിരത്തി പതിനേഴ് ജൂലൈ മാസം മൂന്നാം തീയതി പുറപ്പെടുവിച്ച വിധിയിൽ പ്രകാരം, 'മലങ്കര ഓർത്തഡോക്സ് സഭ' എന്ന ഒരു ഒരു സഭയാണ് മലങ്കരയിൽ നിലനില്ക്കുന്നതെന്നും ഈ സഭയിൽ ഒരു സമാന്തര ഭരണമോ മറ്റൊരു സഭയോ നിലനില്ക്കുകയില്ലെന്നും, പരിശുദ്ധ സഭയുടെ തലവൻ മാർത്തോമ്മാ ശ്ലീഹായുടെ സിംഹാസനത്തിൽ ആരും വാണരുന്ന 'പരിശുദ്ധ ബസേലിയോസ് മാർത്തോമ്മാ പൗലോസ് ദിതീയൻ കത്തോലിക്കാ ബാവയാണ്' എന്നും ഈ സഭയുടെ പള്ളികൾക്കും സ്വത്തിനും പൂർണ്ണ അവകാശി ഈ സഭയുടെ തലവൻ ആയ പരിശുദ്ധ കാതോലിക്കാ ബാവക്ക് മാത്രമായിരിക്കും എന്ന് കോടതി വിധിച്ചിട്ടുള്ളതാണ്. അങ്ങനെ തർക്കത്തിലുള്ള പള്ളികളെ സംബന്ധിച്ച് കേരളത്തിലെ ഹൈക്കോടതി മുതൽ പല കീഴ് കോടതി വിധികളിലും പറഞ്ഞിരിക്കുന്നത് ബഹുമാനപ്പെട്ട സുപ്രീംകോടതി വിധിയെ മാനിച്ച് തുടർ കേസുകൾ നിലനില്ക്കുകയില്ല എന്ന് തന്നെയാണ്. ആ വിധിയുടെ അടിസ്ഥാനത്തിൽ തന്നെയാണ് മലങ്കര ഓർത്തഡോക്സ് സഭക്ക് അനുകൂലമായ വിധിയിൽ നീതി നടപ്പാക്കി തരണം എന്ന ആവശ്യവുമായി ജില്ലാ ഭരണകൂടത്തെയും മറ്റും സമീപിച്ചിട്ടുള്ളത്. തർക്കമുള്ളയിടങ്ങളിൽ കോടതിവിധി നടപ്പാക്കി തരേണ്ട ഉത്തരവാദിത്വം സംസ്ഥാന ഭരണകൂടത്തിന് തന്നെയാണ്. വിധി നടപ്പാക്കുവാൻ വൈമുഖ്യം കാട്ടിയ കേരളാ സർക്കാരിനെ ബഹുമാനപ്പെട്ട കോടതിയുടെ ശക്തമായ താക്കീതും ശാസനയുടെയും ഫലമായിട്ടാണ് പല പള്ളികളിലും പ്രവേശിക്കുവാനും അധികാരം സ്ഥാപിക്കുവാനും മലങ്കര ഓർത്തഡോക്സ് സഭക്ക് സാധിച്ചിട്ടുള്ളത്. ആയതിന് പ്രകാരം മലങ്കര ഓർത്തഡോക്സ് സഭയുടെ വൈദികർ ഈ ഇടവകയുടെ ഭരണം നടത്തിവരുന്നു. അങ്ങനെയുള്ള ഇടവകകളിൽ ആരുടേയും ആത്മീയ ആവശ്യങ്ങൾ മേൽപറഞ്ഞ പുരോഹിതർ നിഷേധിച്ചിട്ടില്ല എന്ന് ഏവരും തിരിച്ചറിയണം. ഈ സഭക്ക് ഒരു ഭരണഘടനയുണ്ട്, അതാണ് ബഹുമാനപ്പെട്ട കോടതിയും അംഗീകരിച്ച സഭയുടെ 1934 ലെ സഭാ ഭരണഘടന. ഇതിന്റെ അടിസ്ഥാനത്തിൽ ഇടവക റജിസ്റ്ററിൽ പേരും മേൽവിലാസവും ഉള്ള വ്യക്തിക്ക് അവരുടെ ആത്മീയ ആവശ്യങ്ങൾ നടത്തിക്കൊടുക്കുവാൻ ഇടവക വികാരി ബാധ്യസ്ഥനാണ്. അഥവാ ആ ഇടവകയിലെ ചില കുടുംബങ്ങൾ വിഘടന വിഭാഗത്തിൽ ആണെങ്കിൽ കുടി ഇടവക വികാരിയെ സമീപിച്ച് താനും കുടുംബവും സഭാ ഭരണഘടനപ്രകാരം ഇടവകയിൽ ചേർന്ന് നിൽക്കുവാൻ ആഗ്രഹിക്കുന്നു എന്നുള്ള ഒരു അപേക്ഷ മാത്രം നല്കിയാൽ മതിയാകും. വിശ്വാസസത്യങ്ങൾ ഒന്നാകെയാൽ വിശുദ്ധ മാമോദീസ സ്വീകരിച്ച വ്യക്തിക്ക് പിന്നീട് ഒരു മാമോദീസ സ്നാനത്തിന്റെയും ആവശ്യം ഉണ്ടാകുന്നില്ല. ഈ സത്യങ്ങൾ നിലനില്ക്കെ ഇടവകയിൽ അംഗമല്ലാത്ത വ്യക്തികളുടെ ശവസംസ്കാരം തുടങ്ങിയ ആത്മീയ ആവശ്യങ്ങൾ നിറവേറ്റുവാൻ ഇടവക വികാരി ബാധ്യസ്ഥൻ അല്ല. ഇടവകയിൽ അംഗമല്ലാത്ത വ്യക്തിയുടെ ശവസംസ്കാരം പ്രസ്തുത സെമിത്തേരിയിൽ നടത്തുന്നത് കോടതി വിധിയോടുള്ള ലംഘനവും സഭയുടെ ഭരണഘടനക്ക് എതിരും ആണ്. ഈ ഒരു സത്യം നിലനിൽക്കുമ്പോൾ പാവപ്പെട്ടവന്റെ മൃതശരീരത്തെ വെച്ചുകൊണ്ട് വിലപേശുന്ന തെറ്റായ നടപടിയാണ് ഇന്ന് വിഘടന വിഭാഗത്തിലെ ചില പുരോഹിതരുടെ നേതൃത്വത്തിൽ നടന്നുകൊണ്ടിരിക്കുന്നത്. ഇതിൽ ഒരു കാര്യം എടുത്തുപറയാനുള്ളത്, തർക്കത്തിലുള്ള പള്ളിയുടെ സെമിത്തേരിയിൽ മലങ്കര ഓർത്തഡോക്സ് സഭയുടെ ഇടവക വികാരിയെ മരണപ്പെട്ട വ്യക്തിയുടെ വീട്ടുകാർ അറിയിച്ചതനുസരിച്ചും, അവർ സഭയുടെ ഭരണഘടന അനുസരിക്കുന്നു എന്നുള്ള ഉറപ്പിന്മേലും ഓർത്തഡോക്സ് സഭാലയങ്ങളുടെ സെമിത്തേരിയിൽ തന്നെ മൃതശരീരം സംസ്കരിച്ചിട്ടുണ്ട്. ഇങ്ങനെയുള്ള ഒരു സത്യം നിലനില്ക്കുമ്പോൾ പാവപ്പെട്ട വിശ്വാസികളിൽ വ്യാജപ്രചരണം നടത്തി സമൂഹത്തിൽ ക്രിസ്തീയതെയും, പരിശുദ്ധ സഭയെയും അവഹേളിക്കുകയാണ് ഈ കുട്ടർ ചെയ്തുകൊണ്ടിരിക്കുന്നത്.

വെക്കുമായി ഒരു കോടതി വിധി നിലനില്ക്കുമ്പോൾ ചില രാഷ്ട്രീയ പാർട്ടികളുടെ സമുന്നതരായ നേതാക്കൾ വിഘടന വിഭാഗം അന്യായമായി നടത്തിവരുന്ന സമരങ്ങൾക്ക് ഐക്യദാർഢ്യം പ്രഖ്യാപിക്കുവാൻ സമരപന്തലിൽ എത്തുന്നത് ഏറ്റവും ഖേദകരവും, ഭരണഘടനയോടുള്ള അനുസരണക്കേടും ആയിട്ടുമാത്രമേ അതിനെ കാണുവാൻ സാധിക്കൂ. സുപ്രീംകോടതി വിധിക്കെതിരെ വിഘടന വിഭാഗം നടത്തുന്ന സമരത്തിന് ഐക്യദാർഢ്യം പ്രഖ്യാപിച്ചു എന്ന് പറയുമ്പോൾ കോടതിവിധിയെ ലംഘിക്കുവാൻ ചില



മലങ്കര ഓർത്തഡോക്സ് സുറിയാനി സഭ

MALANKARA ORTHODOX SYRIAN CHURCH



നേതാക്കൾ സമരക്കാർക്ക് ആവേശം പകരുകയാണ്. തീർച്ചയായും ഇങ്ങനെയുള്ളവർക്കെതിരെ നിയമനടപടി സ്വീകരിക്കുകയാണ് രാജ്യത്തെ നിയമപാലകർ ചെയ്യുന്നത്. ജനപ്രതിനിധികൾ ഈ സമരപന്തലിൽ എത്തുന്നതിലൂടെ അവർ സത്യപ്രതിജ്ഞാ ലംഘനം ആണ് നടത്തുന്നത്. കേവലം നാല് വോട്ടിനുവേണ്ടി ഒരു രാജ്യത്തിലെ പരമോന്നത നീതിപീഠത്തിന്റെ അന്തിമ വിധിക്ക് എതിരെ നേതാക്കൾ സമരപന്തലിൽ പോയി മൈക്കിൽകൂടി സംസാരിക്കുമ്പോൾ ഇവരിൽ എന്ത് നീതി ബോധം ആണ് ഉള്ളത്? ഇതാണോ ഒരു ജനാധിപത്യ രാജ്യത്തിലെ നേതാക്കൾ പൊതുസമൂഹത്തിന് നൽകേണ്ട സന്ദേശം. ഈ അടുത്ത ദിവസങ്ങളായി തിരുവനന്തപുരത്ത് സെക്രട്ടേറിയറ്റ് നടയിൽ വിഘടന വിഭാഗം സമരം നടത്തിവരുന്നു. അവിടെ വേഷധാരണം കൊണ്ട് വൈദികർ എന്ന് തോന്നുന്ന ഒരു വെക്കി സർക്കാരിന് മുക്കിന് താഴെ കൊലവിളി പ്രസംഗം നടത്തുകയുണ്ടായി. മറ്റു വെക്കികൾക്കെതിരെ വിധേഷം ജനിപ്പിക്കുമാറ് പ്രവർത്തിക്കുകയോ പ്രചാരണങ്ങൾ നടത്തുകയോ ചെയ്യുന്നത് കുറ്റകരമാണ് എന്ന നിയമം നിലനിൽക്കുമ്പോൾ ഈ സമരപന്തലിൽ പുരോഹിതർ എന്ന് അവകാശപ്പെടുന്ന വ്യക്തിയുടെ കൊലവിളി പ്രസംഗം നിയമപാലകർ കേട്ടുകൊണ്ട് നിൽക്കുകയായിരുന്നു. ഇത്തരത്തിൽ സ്വാധീനവും കൈയ്യും കൊണ്ട് യാക്കോബായ വിഭാഗം നമ്മുടെ നാട്ടിൽ നിയമത്തെ വെല്ലുവിളിക്കുകയും, പലസ്ഥലങ്ങളിലും അവർ ആക്രമണം അഴിച്ചുവിടുകയുമാണ്. നിയമവ്യവസ്ഥയിലൂടെ ലഭിച്ച ദേവാലയങ്ങളിൽ ഓർത്തഡോക്സ് വിശ്വാസികൾക്ക് അവരുടെ ദേവാലയത്തിൽ പ്രവേശിക്കുവാനുള്ള സ്വാതന്ത്ര്യം നിഷേധിച്ചുകൊണ്ട് നാട്ടിൽ ഭീകരാന്തരീക്ഷം സൃഷ്ടിക്കുകയും, പൊതുസമൂഹത്തിന് ഈ കൂട്ടർ ഒരു ഭാരം ആവുകയും ആണ് ചെയ്തുകൊണ്ടിരിക്കുന്നത്. ആയതിനാൽ കേരളത്തിലെ പ്രതയ്കിച്ചും യു. ഡി. ഫ്, എൽ ഡി എഫ് നേതാക്കൾ ഈ കൂട്ടരേ പിന്തുണക്കുവാൻ പോകരുത്. ഇങ്ങനെ പോകുന്ന

തിലൂടെ തെറ്റായ സന്ദേശം ആകും നിങ്ങൾ സമൂഹത്തിനു നൽകുന്നത്. നിരപരാധികളായ യാക്കോബായ വിശ്വാസികളെ അവരുടെ ആത്മീയ നേതൃത്വം കബളിപ്പിക്കുകയാണ്. വിധിയിലെ സത്യങ്ങൾ അവർക്ക് പറഞ്ഞുകൊടുക്കാതെ, അതല്ലെങ്കിൽ മൃതശരീര സംസ്കരണവുമായി ബന്ധപ്പെട്ട വിഷയങ്ങൾ ഓർത്തഡോക്സ് സഭയുടെ ഉത്തരവാദിത്വപ്പെട്ടവർ ജില്ലാ ഭരണകൂടവുമായോ, പോലീസ് ഉദ്യോഗസ്ഥരുമായോ നടത്തിച്ച ചർച്ചകളുടെ യഥാർത്ഥ വിവരങ്ങൾ ബന്ധുക്കൾക്ക് കൈമാറാതെ മൃതശരീരവുമായി ഒരു പ്രദർശന വസ്തുപോലെ പൊതു വഴിയിൽ കൊണ്ടുവന്ന് വിലപേശുകയാണ് ചെയ്യുന്നത്. ഇത്തരത്തിലുള്ള കപട നാടകങ്ങൾ നമ്മുടെ പൊതു സമൂഹം ഇനിയെങ്കിലും തിരിച്ചറിയും എന്നുതന്നെ വിശ്വസിക്കുന്നു. രമ്യതയുടെയും സഹകരണത്തിന്റെയും വഴികൾ ധാരാളമുണ്ടായിരുന്നു യാക്കോബായ സഭാ നേതൃത്വത്തിന്. അപ്പോഴൊക്കെയും അതിനു മുതിരാതെ കോടതിയിൽ നേരിടാൻ എന്ന് പറഞ്ഞുപോയവർക്ക് ഇപ്പോൾ കോടതി വിധി അനുസരിക്കുവാൻ കഴിയുന്നില്ല. ഇനിയും സമയം വൈകിയിട്ടില്ല, സമാധാനത്തിന്റെ വാതിലുകൾ അടക്കപ്പെട്ടിട്ടില്ല. വിശ്വാസികൾക്ക് മടങ്ങി വരാനുള്ള അവസരം മലങ്കര ഓർത്തഡോക്സ് സഭ ഒരിക്കലും നിഷേധിച്ചിട്ടില്ല. യാക്കോബായ വിശ്വാസസമൂഹത്തിൽ നല്ല ഒരു വിഭാഗത്തിനും അവരുടെ ആത്മീയ നേതൃത്വം കാട്ടുന്ന ഈ അക്രമങ്ങൾക്ക് എതിരാണ്. എന്നാൽ ചിലരുടെ ഭീഷണികൾ മൂലം അവർക്ക് പ്രതികരിക്കുവാൻ കഴിയാതെ പോകുന്നു. ഈ അവസ്ഥ മാറണം. ഇത് ജനാധിപത്യ രാജ്യമാണ്. അന്തിയോഘ്യയിലെ നിയമവും, വിധേയത്വവും അല്ല ഇവിടെ വാഴേണ്ടത്. നമ്മുടെ രാജ്യത്തെ നിയമവും, ശാശ്വത സമാധാനവും ആണ് ഇവിടെ വേണ്ടത്. ഇവിടെ നീതിയും സമാധാനവും വാഴണം. അതിനായി നമുക്ക് കൈകളെ കോർക്കാം. സഭയിലെ സമാധാനത്തിനായി സഹകരിക്കാം, പ്രാർത്ഥിക്കാം. ജയ് ജയ് കാതോലിക്കോസ്.



പുലിക്കോട്ടിൽ ജോസഫ് മാർ ദീവനാസ്യോസ് ഒന്നാമൻ മലങ്കര മെത്രാപ്പോലീത്തയുടെയും പൗലോസ് മാർ ഗ്രിഗോറിയോസ് മെത്രാപ്പോലീത്തയുടെയും ഓർമ്മപ്പെരുനാൾ കൊടിയേറ്റ്.

പിറമടം പള്ളിയിൽ നിരോധനം; ചിലവ് നൽകണമെന്നും ഉത്തരവ്

മുവാറ്റുപുഴ: കണ്ടനാട് ഈസ്റ്റ് ഭദ്രാസനത്തിലെ പിറമടം സെന്റ് ജോൺസ് ബെത്ലഹേം പള്ളിയുടെ ഉടമസ്ഥാവകാശ തർക്കത്തെ സംബന്ധിച്ച കേസിൽ യാക്കോബായ പക്ഷത്തിനു നിരോധനം. കോടതി ചിലവ് സഹിതമാണ് കോടതി നിരോധനം ഏർപ്പെടുത്തിയിരിക്കുന്നത്.

യാക്കോബായ പക്ഷം കൈയ്യേറിയ ഇവിടെ സമാന്തര ഭരണത്തിന് അന്ത്യം കുറിച്ചിരിക്കുന്നു. സെസിൽ വികാരിമാരുടെ നിയമനം നിലനിൽക്കുന്നിടത്തോളം അവരെ നിയമപരമായി കർത്തവ്യം നിർവ്വഹിക്കുന്നതിൽ നിന്ന് തടയാനാകില്ല. വിഘടന വിഭാഗം വൈദികന്റെ നിയമനം നിയമപരമല്ല. എതിർ കക്ഷികളുടെ അവകാശവാദം കെ. എസ്. വർഗ്ഗീസ് (2017) വിധിയുടെ പ്രഖ്യാപനങ്ങൾക്ക് വിരുദ്ധമാണ്. വികാരിയേയും സഹ വികാരിയേയും വി.ആരാധന അർപ്പിക്കുന്നതിനും, കുരിശിടലിലും സെമിത്തേരിയിലും ആത്മീയ കർമ്മങ്ങൾ നിർവ്വഹിക്കുന്നതിൽ നിന്നും എതിർ കക്ഷി യാക്കോബായ പക്ഷത്തേയും അവരെ പിന്തുണക്കുന്ന അനുയായികളേയും വിലക്കിയിരിക്കുന്നു. ഇതിന് പുറമേ യാക്കോബായ വൈദികനെ വിടർത്തിയതായും ഉത്തരവിൽ പറയുന്നു. വികാരി ഫാ. ജോൺ വി. ജോൺ, സഹ വികാരി ഫാ. സിബി മാത്യു വർഗ്ഗീസ് എന്നിവർക്ക് എതിർ കക്ഷികൾ ചിലവ് നൽകണമെന്നും ജില്ലാ കോടതി ഉത്തരവായി.



റഷ്യൻ സംഘം തിരുവിതാംകോട് 'അരപ്പള്ളി' സന്ദർശിച്ചു

തിരുവിതാംകോട്: റഷ്യൻ ഓർത്തഡോക്സ് സഭാ പ്രതിനിധികൾ പരിശുദ്ധ മാർത്തോമാ ശ്ലീഹായാൽ സ്ഥാപിതമായ തമിഴ്നാട്ടിലെ കന്യാകുമാരി ജില്ലയിൽ സ്ഥിതിചെയ്യുന്ന തീർത്ഥാടനകേന്ദ്രമായ തിരുവിതാംകോട് 'അരപ്പള്ളി' സന്ദർശിച്ചു. ബർസ്ലീബി റമ്പാച്ചൻ അനുഗമിച്ചു.

ദേവാലയത്തിന്റെ തനിമയോടൊപ്പം ചരിത്രവും ഇഴുകിച്ചേർന്ന് നിൽക്കുന്ന മലങ്കരയിലെ ഈ പുരാതന ദേവാലയം ലോകത്തിന് തന്നെ അത്യുത്തമാണെന്നും മലങ്കര സഭ തങ്ങളെ ഓരോ ദിവസവും അത്ഭുതപ്പെടുത്തിക്കൊണ്ടിരിക്കുന്നു എന്നും പ്രതിനിധികൾ പറഞ്ഞു.

മാർത്തോമാ ശ്ലീഹായാൽ സ്ഥാപിതമായ നിരണം പള്ളി ഉൾപ്പെടെ നിരവധി പള്ളികളിൽ സംഘം സന്ദർശനം നടത്തിയിരുന്നു.

ചുവന്നമണ്ണ്: പോലീസ് പ്രൊട്ടക്ഷൻ അനുവദിച്ചു

തൃശ്ശൂർ: തൃശ്ശൂർ ഭദ്രാസനത്തിൽ പെട്ട ചുവന്നമണ്ണ് പള്ളിയുടെ പോലീസ് പ്രൊട്ടക്ഷൻ ആവശ്യപ്പെട്ട് കൊടുത്ത കേസിൽ തൃശ്ശൂർ മുൻസിഫ് കോടതി വികാരിക്ക് പോലീസ് പ്രൊട്ടക്ഷൻ അനുവദിച്ചു.



സമകാലികം



പരിശുദ്ധ കാതോലിക്കാ ബാവാ തിരുമേനി ഏഷ്യാനെറ്റ് ന്യൂസിന്റെ പോയിന്റ് ബ്ലാക്കിൽ പറഞ്ഞ അഭിപ്രായങ്ങൾ തികച്ചും സ്വാഗതാർഹം
Dr. Siby Tharakan

പരിശുദ്ധ കാതോലിക്കാ ബാവ തിരുമേനി ഏഷ്യാനെറ്റ് ന്യൂസിന്റെ പോയിന്റ് ബ്ലാക്കിൽ പറഞ്ഞ അഭിപ്രായങ്ങൾ തികച്ചും സ്വാഗതാർഹമാണ്. ഈ രാജ്യത്തിന്റെ പരമോന്നത കോടതി ഒരു വിധി പ്രസ്താവിക്കുകയും അതു ഈ രാജ്യത്തെ നിയമം ആവുകയും ചെയ്യുമ്പോൾ അത് അംഗീകരിക്കുക എന്നുള്ളതാണ് പൗരധർമ്മം.

സഭയുടെ തലവൻ എന്ന നിലയിലും ഈ രാജ്യത്തെ ഒരു പൗരൻ എന്ന നിലയിലും പരിശുദ്ധ ബാവ തിരുമേനി, നിയമം പാലിക്കണമെന്ന് പറയുമ്പോഴും അതു പാലിക്കാൻ മറ്റുള്ളവരെ നിർബന്ധിക്കുമ്പോഴും ചെയ്യുന്നത് പൗരധർമ്മമാണ്. അതിന്റെ പേരിൽ, നിയമ വിരുദ്ധ പ്രവർത്തനങ്ങൾ നടത്തുന്നവരും സ്ഥാപിത താൽപ്പര്യങ്ങൾ ഉള്ളവരും (വിഘടന വിഭാഗത്തിലും ഓർത്തഡോക്സ് സഭയിലുമുള്ളവർ) തിരുമേനിയെ സമൂഹ മധ്യത്തിൽ അവഹേളിക്കുകയും അപമാനിക്കുകയും ചെയ്തുകൊണ്ടിരിക്കുന്നു.

നിയമ വാഴ്ച അംഗീകരിക്കുകയും അതിനു മറ്റുള്ളവരെ പ്രേരിപ്പിക്കുകയും ചെയ്യുന്ന ഒരു വ്യക്തിയെ അപമാനിക്കാൻ ശ്രമിക്കുന്നത് അംഗ കാനാവില്ല.

പരിശുദ്ധ തിരുമേനി പറഞ്ഞ കാര്യങ്ങളിൽ പ്രധാനപ്പെട്ടവ ഇവയാണ്:

- 1) പരിശുദ്ധ അന്ത്യോക്യ പാത്രിയർക്കീസിന് മലങ്കര സഭയുടെമേൽ ഭൗതിക അധികാരമില്ല. ഇതു സുപ്രീം കോടതി പല പ്രാവശ്യം ഉത്തരവുകളിൽ വ്യക്തമാക്കിയിട്ടുള്ളതാണ്.
- 2) പരിശുദ്ധ അന്ത്യോക്യ പാത്രിയർക്കീസിന് മലങ്കര സഭ നൽകിയിട്ടുള്ള ആത്മീയമായ സ്ഥാനം ഭരണഘടനാപരം ആണ്. ഭരണ ഘടന നിർദ്ദേശിക്കുന്നതുപോലെ, മലങ്കര ഓർത്തഡോക്സ് സഭയുടെ സഹകരണത്തോടെ നിയമിക്കപ്പെടുന്ന പാത്രിയർക്കീസിനെ സഭ അംഗീകരിക്കും. ആ അംഗീകാരം ആത്മീയ മേലധ്യക്ഷൻ എന്ന നിലയിൽ ആയിരിക്കും.
- 3) വിഘടന വിഭാഗത്തിന്റെ ശവസംസ്കാര ശുശ്രൂഷകൾ ഓർത്തഡോക്സ് വിഭാഗം തടയുന്നില്ല; തടയുന്നു എന്ന വ്യാജ പ്രചരണം നടത്തി പൊതു സമൂഹത്തിന്റെ ആനുകൂല്യം നേടാൻ ശ്രമിക്കുകയാണ് അവർ ചെയ്യുന്നത്.

സുപ്രീംകോടതി അംഗീകരിച്ച ഒരു ഭരണഘടനയുടെ അടിസ്ഥാനത്തിൽ പ്രവർത്തിക്കുന്ന ഒരു പള്ളിയിൽ നിയമിക്കപ്പെട്ടിരിക്കുന്ന വികാരിയുടെയും അവിടത്തെ കമ്മറ്റിയുടെയും അറിവും അനുവാദവും ഇല്ലാതെ ഒരു മുതശരീരം ആ പള്ളിയുടെ സെമിത്തേരിയിൽ സംസ്കരിക്കണം എന്നു വിഘടന വിഭാഗം

വാദിക്കുന്നത് അതേക്കുറിച്ചു അറിവില്ലാത്തതുകൊണ്ടല്ല; മനഃപൂർവമാണ്. അവസാനത്തെ പിടിവള്ളി എന്ന നിലയിൽ പൊതുസമൂഹത്തിന്റെ അനുകമ്പ പിടിച്ചുപറ്റുക എന്നത് മാത്രമാണ് ലക്ഷ്യം.

ഇടവകാംഗങ്ങൾക്കു മാമോദിസ്സായോ വിവാഹമോ ശവസംസ്കാരമോ നടത്തണമെങ്കിൽ നിയമപ്രകാരം നിയമിക്കപ്പെട്ടിരിക്കുന്ന വികാരിയുടെ അടുത്തു ആവശ്യം ഉന്നയിക്കുകമാത്രമേ വേണ്ടൂ.

പഞ്ചായത്തിന്റെയോ മുൻസിപ്പാലിറ്റിയുടെയോ ഉടമസ്ഥതയിലുള്ള ശവസംസ്കാര കേന്ദ്രങ്ങളിൽ അടക്കണമെങ്കിൽ അവിടെ അപേക്ഷയും മരണസർട്ടിഫിക്കറ്റും സമർപ്പിച്ചു സെക്രട്ടറിയിൽനിന്നു അനുവാദം ലഭിച്ചാൽ മാത്രമേ സാധിക്കുകയുള്ളൂ. ശ്മശാനത്തിന്റെ മതില് ചാടിക്കടന്ന് ശവം അടക്കാൻ സാധിക്കുകയില്ല. അതരത്തിലുള്ള പ്രവർത്തി നിയമ വിരുദ്ധമാണ്.

ഒരു സ്ഥാപനം എന്ന നിലയിൽ സഭ ഭരണ ഘടനയിൽ അധിഷ്ഠിതമാണ്. അത് അംഗീകരിക്കുന്നവർക്കാണ് ഇടവകയിൽ അംഗത്വം.

അംഗത്വം ഉള്ളവർക്ക് സഭാപരമായ ശുശ്രൂഷകൾ ചെയ്തുകൊടുക്കാൻ വികാരിയും പള്ളി കമ്മിറ്റിയും ബാധ്യസ്ഥരാണ്; അതു അവർ ചെയ്യുന്നുമുണ്ട്.

ഈ സന്ദർഭത്തിൽ സഭയിലെ അഞ്ച് പട്ടക്കാരും എട്ട് അല്മായരും ഒപ്പിട്ട് പരിശുദ്ധ കാതോലിക്കാ ബാവ തിരുമേനിക്ക് നൽകിയ നിവേദനത്തിൽ (നിവേദനം പത്രങ്ങൾക്ക് ചോർത്തിക്കൊടുത്തവർക്ക് സ്വാർത്ഥ ലക്ഷ്യങ്ങൾ ഉണ്ടാവാം) പറഞ്ഞിരിക്കുന്ന രണ്ടു കാര്യങ്ങളെക്കുറിച്ചുകൂടി ചിന്തിക്കേണ്ടതാണ്:

- 1) പരിശുദ്ധ അന്ത്യോക്യ പാത്രിയർക്കീസിന്റെ കത്തിന് കൊടുക്കേണ്ട മറുപടി.
- 2) വിവിധ കമ്മറ്റികളിൽ നടത്തേണ്ട ചർച്ച.

സാമൂഹ്യ മാധ്യമങ്ങളിൽ പ്രത്യക്ഷപ്പെട്ട പാത്രിയർക്കീസ് ബാവയുടെ കത്തു ഒരീജിനലോ വ്യാജനോ എന്നു നിശ്ചയിക്കില്ല. അതിലെ ഭാഷ ഒരു മേലുദ്യോഗസ്ഥൻ കീഴ്ദ്യോഗസ്ഥനോട് നിർദ്ദേശിക്കുന്ന വിധത്തിലാണ്.

മലങ്കര ഓർത്തഡോക്സ് സഭയുടെ തലവൻ ഇത്തരത്തിൽ അപമാനിതനാകേണ്ടതില്ല.

റോമാ സാമ്രാജ്യത്തിലെ സഭാ ഭരണ സംവിധാനത്തിലാണ് പാത്രിയർക്കീസ് എന്ന സ്ഥാനവും സ്ഥാപനവും രൂപംകൊണ്ടത്. കേരളത്തിലെയും ഇന്ത്യയിലെയും ചരിത്ര സാഹചര്യങ്ങളിൽ പരിണാമം സംഭവിച്ചു രൂപം കൊണ്ട മലങ്കര മെത്രാപ്പോലീത്ത, കാതോലിക്കാ എന്നീ സ്ഥാനങ്ങൾ പാത്രിയർക്കീസ് സ്ഥാനിയുടെ കീഴ്സ്ഥാനങ്ങളായി കരുതേണ്ടതില്ല; അതിനു അതിന്റേതായ ചരിത്ര-സാംസ്കാരിക പശ്ചാത്തലം ഉണ്ട്. സമസ്ഥാനീയനായ ഒരു വ്യക്തിയുമായി ആശയവിനിമയം നടത്തുമ്പോൾ ഉപയോഗിക്കേണ്ട ഭാഷാപരമായ മര്യാദ മേൽപറഞ്ഞ കത്തിൽ കാണുന്നില്ല.

ഒരു കത്തെഴുതി പോസ്റ്റു ബോക്സിൽ ഇടുന്നതിനു പകരം പാത്രിയർക്കീസ് ബാവയ്ക്കു ചെയ്യാവുന്നത്, ഉത്തരവാദിത്തമുള്ള ഒരു മെത്രാനെയോ വൈദികനെയോ കത്തുമായി പറഞ്ഞയക്കുകയാണ്. അതാണ് ആശയവിനിമയം കൂടുതൽ ഫലപ്രദമാക്കുന്നത്.

രണ്ടാമത്തെ കാര്യം, പ്രശ്നങ്ങളും നടപടികളും സഭയുടെ വിവിധ സമിതികളിൽ ചർച്ച ചെയ്യുന്ന കാര്യം; ജനാധിപത്യ സംവിധാനത്തിൽ അത് നടക്കേണ്ടതു തന്നെയാണ്. എന്നാൽ ചർച്ചയിൽ പങ്കെടുക്കുന്ന വ്യക്തികളുടെ വിശ്വാസ്യതയും ഔദ്യോഗിക രഹസ്യങ്ങൾ സൂക്ഷിക്കാനുള്ള കഴിവും ചർച്ചകളെ ബാധിക്കും എന്നുള്ളതിൽ സംശയം ഇല്ല.

ഇപ്പോൾ സംഭവിച്ചതുപോലെ, ആലോചനയ്ക്കായി സമർപ്പിച്ച ഒരു നിവേദനം പത്ര മാധ്യമങ്ങൾക്ക് ചോർത്തിക്കൊടുത്തവർ പരിശുദ്ധ ബാവ തിരുമേനി നടത്തുന്ന ചർച്ചകളും ചോർത്തിക്കൊടുക്കുകയും ചാര പ്രവർത്തനം നടത്തുകയും ചെയ്യുകയില്ല എന്ന് എന്താണ് ഉറപ്പ്?

അതുകൊണ്ടു വിദഗ്ദ്ധ അഭിപ്രായങ്ങൾക്കും ഉപദേശങ്ങൾക്കും ബാവ തിരുമേനി അദ്ദേഹത്തിന് വിശ്വാസമുള്ളവരുമായി ചർച്ചനടത്തുകയും തീരുമാനങ്ങൾ കൈക്കൊള്ളുകയും ചെയ്യുന്നുണ്ടെങ്കിൽ അതിൽ തെറ്റുപറയാനില്ല.



മലങ്കര ഓർത്തഡോക്സ് സുറിയാനി സഭ

MALANKARA ORTHODOX SYRIAN CHURCH



ആശിഷ് ജെ. ഓണാട്ടിന് അഖിലേന്ത്യാതലത്തിൽ രണ്ടാം റാങ്ക്



കോട്ടയം: കേന്ദ്ര ഗവണ്മെന്റ് സർവീസിലേക്ക് ഉദ്യോഗസ്ഥരെ തിരഞ്ഞെടുക്കുന്ന Staff Selection Commission (SSC) 2017-ൽ നടത്തിയ Combined Graduate Level (CGL) പരീക്ഷയുടെ ഫലം പ്രസിദ്ധീകരിച്ചു. 15 ലക്ഷത്തിൽ പരം ഉദ്യോഗാർത്ഥികൾ എഴുതിയ 3 ഘട്ടങ്ങൾ ഉള്ള പരീക്ഷയിൽ കേരളത്തിൽ നിന്നുള്ള ആശിഷ് ജെ. ഓണാട്ട് അഖിലേന്ത്യാതലത്തിൽ രണ്ടാം റാങ്ക് നേടി. ബന്ധുലിയോസ് കോളേജ് റിട്ട. പ്രിൻസിപ്പൽ പ്രൊഫ. ജേക്കബ് കുര്യൻ ഓണാട്ടിന്റെയും അയ്യപ്പ ജേക്കബിന്റെയും മകനാണ്.

കോഴിക്കോട് NIT യിൽ നിന്നു ഇലക്ട്രിക്കൽ എഞ്ചിനീയറിംഗിൽ ബിരുദമെടുത്ത ആശിഷ് മലയാള മനോരമ വർക്സ് വിഭാഗത്തിൽ ട്രെയിനി ആയി പ്രവർത്തിച്ചിരുന്നു. ഇപ്പോൾ ഇൻകം ടാക്സ് ഡിപ്പാർട്ട്മെന്റിൽ (ചെന്നൈ സോൺ) ഉദ്യോഗസ്ഥനാണ്.



ഡൽഹി ഭദ്രാസനത്തിലെ കാതോലിക്കാദിന തുക ഇടവക മെത്രാപ്പോലീത്താ ഡോ. യുഹാനോൻ മാർ ദിമിത്രിയോസ്, ഫിനാൻസ് ചെയർമാൻ ഡോ. ജോഷ്യാ മാർ നിക്കോദിമോസ് സ്വീകരിക്കുന്നു. വൈദിക ട്രസ്റ്റി ഫാ. എം. ഒ. ജോൺ, ഭദ്രാസന സെക്രട്ടറി ഫാ. സജി യോഹന്നാൻ എന്നിവർ സമീപം.



മലങ്കര ഓർത്തഡോക്സ് സഭയുടെ അതിഥികളായി കേരളത്തിൽ എത്തിയ റഷ്യൻ ഓർത്തഡോക്സ് സഭ പ്രതിനിധികളായ ബിഷപ്പ് ക്ലീമന്റ്, ഫാ. സ്റ്റേഫാൻ എന്നിവർ നിരണം പള്ളി സന്ദർശിച്ചപ്പോൾ.



റഷ്യൻ ഓർത്തഡോക്സ് സഭാ പ്രതിനിധികൾ വാകത്താനം വലിയ പള്ളി സന്ദർശിച്ചു

കോട്ടയം: റഷ്യൻ ഓർത്തഡോക്സ് സഭാ പ്രതിനിധികൾ വാകത്താനം വലിയപള്ളി സന്ദർശിച്ചു. മലങ്കര ഓർത്തഡോക്സ് സഭയുടെ എക്യുമെനിക്കൽ വിഭാഗത്തിന്റെ അമരക്കാർ അതിഥികളെ പരിചയപ്പെടുത്തി സഭയുടെ എക്യുമെനിക്കൽ വിഭാഗ സെക്രട്ടറിയായ ഫാ. എബ്രഹാം തോമസ് വി. ബലി അർപ്പിച്ചു. ഡീക്കൻ അമൽ പുന്നുസ്, ഡീക്കൻ ജിതിൻ സഖറിയ, ബ്രദർ സന്ജയ് എന്നിവർ സന്നിഹിതരായിരുന്നു. വികാരി ഫാ. ജയ് സഖറിയ, സഹവികാരി ഫാ. തോമസ് മാത്യു, അനൂപ് എബ്രഹാം എന്നിവർ സ്വീകരണ പരിപാടികൾക്ക് നേതൃത്വം നൽകി.



റഷ്യൻ ഓർത്തഡോക്സ് സഭ പ്രതിനിധികൾ പ. പരുമല തിരുമേനിയുടെ കബറിടത്തിൽ.

സ്വാർത്ഥലാഭത്തിനുവേണ്ടി എഴുതിവിടുവാൻ കൈകൾ ഉയർന്നല്ലോ എന്ന് ഓർക്കുമ്പോൾ ദുഃഖം തോന്നുന്നു

“മലങ്കരസഭയെ തന്റെ കാൽക്കീഴിലാക്കുവാൻ അന്ത്യോഖ്യാ പാത്രിയർക്കീസ് ചെയ്ത ഒരു കടുംകൈയത്രേ ഈ സഭയിൽ ന്യൂനപക്ഷമായ ഒരു വിഘടന ഗ്രൂപ്പിനെ സൃഷ്ടിക്കുവാൻ കാരണമായത്. കർത്താവിൻറെ അപ്പോസ്തോലനും മലങ്കരസഭയുടെ സ്ഥാപകനുമായ മാർത്തോമ്മാശ്ലീഹായ്ക്കു പൗരോഹിത്യമില്ലെന്നും പൗരോഹിത്യമില്ലാത്തതുകൊണ്ട് അദ്ദേഹത്തിന് സിംഹാസനമില്ലെന്നും സിംഹാസനമില്ലാത്തതുകൊണ്ട് അധികാരമില്ലെന്നും തന്മൂലം ഈ സഭ അന്ത്യോഖ്യാൻ സിംഹാസനത്തിൻറെ കീഴിലായിരിക്കണമെന്നും വരുത്തിവയ്ക്കുകയെന്നുള്ളതായിരുന്നു അദ്ദേഹത്തിൻറെ ഉദ്ദേശ്യം. മാർത്തോമ്മായ്ക്ക് പട്ടമില്ലെന്നും സിംഹാസനമില്ലെന്നും ക്രൈസ്തവസഭയിൽപ്പെട്ട ആരെങ്കിലും പറയുവാൻ തുനിയാമോ എന്നു ചിന്തിച്ചുപോകുന്നു. പൗരാണിക സഭകൾ ഈ വേദവിപരീതത്തെ പൂജിച്ചു തള്ളിയിരിക്കുകയാണ്. നൂമേനിയൻ സഭാ പ്രതിനിധിസംഘത്തിൻറെ തലവനും പണ്ഡിതനുമായ തിയോക്ലിസ്റ്റോസ് മെത്രാപ്പോലീത്താ ഇതെക്കുറിച്ച് പറഞ്ഞതായി പത്രത്തിൽ വായിച്ചത് ഇത്തരൂണത്തിൽ സ്മരിക്കുന്നു. അദ്ദേഹം പറഞ്ഞത് മാർത്തോമ്മായുടെ പൗരോഹിത്യത്തെ ചോദ്യം ചെയ്യുന്നത് ഒന്നുകിൽ വഞ്ചന കൊണ്ടോ അല്ലെങ്കിൽ അജ്ഞത കൊണ്ടോ ആണ് എന്നാണ്. ഇതു തന്നെയാണ് എല്ലാ സഭകളുടെയും അഭിപ്രായം. വേദവിപരീതമാകുന്ന ഈ കടുംകൈ സ്വാർത്ഥലാഭത്തിനുവേണ്ടി തന്ത്രപൂർവ്വം എഴുതിവിടുവാൻ സിറിയൻ സഭാധ്യക്ഷന്റെ കൈകൾ ഉയർന്നല്ലോ എന്ന് ഓർക്കുമ്പോൾ ദുഃഖം തോന്നുന്നു.”

- പ. ബന്ധുലിയോസ് മാർത്തോമ്മാ മാത്യൂസ് പ്രഥമൻ കാതോലിക്കാ ബാവ

LITURGICAL CALENDAR 2019-20
THE DIOCESE OF AHMEDABAD

Published by
Jyothis Publication
JYOTHIS DAYARA
ABU ROAD, RAJASTHAN

Contact :
Fr Philipose Abraham : 9426347399
Benson T Saji : 8281079864



വചനതീർത്ഥം


ദൈവകൃപയുടെ നിറവിൽ വസിക്കുക

ദൈവമാതാവിനോടുള്ള അറിയിപ്പ്

(വി. ലൂക്കോസ് 1:26-36)

ഫാ. യോഹന്നാൻ കെ.

(സെന്റ് തോമസ് ഓർത്തഡോക്സ് സെമിനാരി, നാഗ്പൂർ)



ലോകരക്ഷകനായ ക്രിസ്തുവിന്റെ ജനനത്തെപ്പറ്റി ഗബ്രിയേൽ മാലാഖ മറിയ എന്ന കന്യകയോട് അറിയിക്കുന്നതും, അതിനോടുള്ള മറിയയുടെ പ്രതികരണവുമാണ് ഈ ഞായറാഴ്ചയുടെ സുവിശേഷം. ദൈവവചനത്തിനൊപ്പം ജീവനും രൂപാന്തരപ്പെടുത്തിയ ഒരു സാധാരണ പെൺകുട്ടിയുടെ ദൈവദർശനമാണ് നാം ഇവിടെ കാണുന്നത്. രക്ഷാകരവും ദൈവശാസ്ത്രപരവുമായ ഒരു സന്ദേശം ഈ ലോകത്തിന് വെളിപ്പെടുത്തിയതിന്റെ അടയാളങ്ങളിൽ കൂടിയാണ് നാം ഇന്ന് സഞ്ചരിക്കുന്നത്.

1. ഏറ്റവും നിസ്സാരമായ വയസിൽ കൂടി ദൈവം പ്രവർത്തിക്കുന്നു

പഴയനിയമത്തിൽ പരാമർശിക്കപ്പെടാത്ത ഒരിടമാണ് ഗലീലയിലെ നസറേത്ത് എന്ന ചെറു പട്ടണം. ബി.സി. 63-ൽ റോമാക്കാർ ഗലീലയെ അവരുടെ സാമ്രാജ്യത്തിന്റെ ഭാഗമാക്കി മാറ്റുന്നു. ക്രിസ്തുവിന്റെ ജനനസമയത്ത് ഗലീലി ഭരിച്ചിരുന്നത് അവരായിരുന്നു. ആരാലും ശ്രദ്ധിക്കപ്പെടാത്ത, പാർശ്വവത്കരിക്കപ്പെട്ട ആ ഭൂപ്രദേശത്തായിരുന്നു മറിയ താമസിച്ചിരുന്നത്. മാത്രവുമല്ല, ഒരു നന്മയും വരില്ലെന്ന് യഹൂദർ കരുതിയ പട്ടണമായിരുന്നു നസറേത്ത് (യോഹ. 1:45). മറിയ എന്ന



സാധാരണ പെൺകുട്ടി, ജോസഫ് എന്ന തച്ചനുമായി വിവാഹം നിശ്ചയിക്കപ്പെട്ടവളായിരുന്നു. ക്രിസ്തുവിന്റെ ജനനത്തെപ്പറ്റിയുള്ള സുവാർത്താ ദുരിനോടു കൂടി, ആരാലും ശ്രദ്ധിക്കപ്പെടാതെ പോയിരുന്ന ചില സ്ഥലങ്ങളും വ്യക്തികളും ലോകത്തിന്റെ കേന്ദ്രബിന്ദുവായി മാറുകയാണ് ഇവിടെ. ഏറ്റവും നിസ്സാരമായവയസിൽ കൂടി ലോകത്തിന് മശിഹായെ സമ്മാനിക്കുന്ന ദൈവത്തിന്റെ വഴികളാണ് ഈ സംഭവത്തിൽ കൂടി നാം കാണുന്നത്. ഉന്നതത്തിലുള്ള ദൈവം താണിറങ്ങി വന്നത് ദരിദ്രരും രോഗികളും അവശരും അധികാരമില്ലാത്തവരും അരികുജീവിതക്കാരുമായ ആളുകളുടെയടുത്തേക്കാണ് എന്നുള്ളതു തന്നെയാണ് സുവാർത്താ ദുരിനം. നസറേത്ത് എന്ന പട്ടണവും, മറിയ, ജോസഫ് എന്നീ വ്യക്തികളും ലോകം ഉള്ളടത്തോളം ഓർക്കപ്പെടുന്നു.

കുന്നു.

ദൈവം മനുഷ്യനാകാൻ തീരുമാനിച്ചപ്പോൾ അതിനായി തെരഞ്ഞെടുക്കപ്പെട്ട മറിയയ്ക്ക്, ദൈവകൃപയുടെ ആവാസം ലഭിക്കുന്നു. 'കർത്താവ് നിന്നോടുകൂടെ' എന്നുള്ള വചനം പഴയനിയമത്തിൽ നാം കാണുന്നുണ്ട്. ന്യായാധിപനായ ഗിദയോനെ ശത്രുക്കളായ മിദ്യാന്യരെ തോല്പിക്കുന്നതിനുവേണ്ടി,

ദൈവം എഴുന്നേല്പിച്ചപ്പോൾ ദൈവം കൂടെയുണ്ട് എന്നുള്ള ഉറപ്പാണ് നൽകുന്നത് (രാജാ. 6.12). ആവിശ്വാസത്തിൽ ഗിദയോൻ മിദ്യാന്യരുടെ കൈയിൽ നിന്നും ഇസ്രായേലിനെ രക്ഷിക്കുന്നു. ദൗത്യനിർവഹണത്തിനായി ദൈവകൃപകൊണ്ട് നിറയ്ക്കുന്നു. ബുദ്ധിമുട്ടേറിയ ദൗത്യങ്ങൾ നിറവേറ്റാനുള്ള ദൈവിക സഹായമാണ് ഇതുകൊണ്ട് അർത്ഥമാക്കുന്നത്.

മറിയയെ ധൈര്യപ്പെടുത്താനാണ് ബന്ധുവും വൃദ്ധയും വന്ധ്യയുമായ എലിസബത്തിന്റെ ഗർഭധാരണത്തെപ്പറ്റി ഗബ്രിയേൽ മാലാഖ പറയുന്നത്. ഒരു കാര്യവും ദൈവത്തിന് അസാധ്യമല്ല (ലൂക്കോസ് 1:37, 18:27) എന്നുള്ള വചനം

രക്ഷാപദ്ധതിയിൽ മനുഷ്യന്റെ പങ്ക് എന്താണെന്ന് മനസ്സിലാക്കാൻ സാധിക്കുന്നു.

സാധാരണ ഒരു ബാലികയുടേതായ എല്ലാ സംശയങ്ങളും മറിയയ്ക്ക് ഉണ്ടായിരുന്നു. അത് അവൾ വെളിപ്പെടുത്തുകയും ചെയ്യുന്നുണ്ട്. വിവാഹത്തെപ്പറ്റിയും, ദാമ്പത്യജീവിതത്തെപ്പറ്റിയും, ലൈംഗികതയെപ്പറ്റിയും വ്യക്തമായ അറിവ് മറിയയ്ക്ക് ഉണ്ടായിരുന്നു. ചെറുപ്പത്തിൽതന്നെ അവൾ അതേപ്പറ്റി അറിഞ്ഞിരുന്നു എന്നുള്ളത് ഈ വേദഭാഗത്തിൽ കൂടി നമുക്ക് മനസ്സിലാക്കാവുന്നതാണ്. നമ്മുടെ കുട്ടികൾക്ക് ഇക്കാര്യങ്ങളെപ്പറ്റിയുള്ള സാമാന്യമായ അറിവുകൾ മാതാപിതാക്കളും, വിദ്യാഭ്യാസ സ്ഥാപനങ്ങളും, പ. സഭയും പകർന്ന് നൽകേണ്ടതാണ്. പല കുട്ടികളും കൗമാരപ്രായത്തിൽ തന്നെ തെറ്റിപ്പോകുന്നത് ശരിയായ അവബോധവും, ലൈംഗിക വിദ്യാഭ്യാസവും കിട്ടാത്തതിനാലാണ് എന്ന് തോന്നിപ്പോകുന്നു.

ഈ ഭൂമിയിലേയ്ക്ക് ജനിച്ചുവീഴുന്ന ഓരോ കുഞ്ഞും ദൈവപദ്ധതിയുടെ ഭാഗമാണ്. അവരെപ്പറ്റിയുള്ള ദൈവഹിതം എന്തെന്ന് മനസ്സിലാക്കി അത്തരത്തിൽ കുട്ടികളെ വളർത്തേണ്ടത് മാതാപിതാക്കളുടെ കടമയാണ്. യോഹന്നാന്റെ മാതാപിതാക്കളും, യേശുവിന്റെ മാതാപിതാക്കളും അക്കാര്യത്തിൽ അതീവ ശ്രദ്ധാലുക്കൾ ആയിരുന്നു. മാത്രമല്ല നമ്മുടെ ദൗത്യനിർവഹണത്തിനായി ദൈവകൃപയുടെ ആവാസം നമ്മിൽ ഉണ്ടാകുന്നുണ്ടോ എന്നുള്ള പരിശോധനയും നാം നടത്തേണ്ടതുണ്ട് എന്ന് ഇന്നത്തെ വേദഭാഗം നമ്മെ ബോധ്യപ്പെടുത്തുന്നു. □



ഫാ. വർഗീസ് മാത്യു നിര്യാതനായി



മൈലപ്രം: മലങ്കര ഓർത്തഡോക്സ് സഭ തമ്പമൺ ഭദ്രാസനത്തിലെ വൈദികനും, മുൻ സഭാ മാനേജിംഗ് കമ്മിറ്റിയംഗവുമായ മേക്കൊഴൂർ തടിയിൽ ആകാശ് വില്ലയിൽ പരേതനായ പി. റ്റി. മാത്തന്റെയും മറിയമ്മയുടെയും മകൻ ഫാ. വർഗീസ് മാത്യു (റോയി അച്ചൻ, 59) നിര്യാതനായി. പ. കാതോലിക്കാ ബാവായുടെ മുഖ്യ കാർമ്മികത്വത്തിൽ സംസ്കാരം നടത്തി.

അഖില മലങ്കര ഡോക്യുമെന്റി മത്സരം

കോട്ടയം: പ. ബസ്സേലിയോസ് ഗീവർഗീസ് ദിതീയൻ കാതോലിക്കാ ബാവായുടെ കാതോലിക്കാ സ്ഥാനാരോഹണ നവതിയോടനുബന്ധിച്ച് അഖില മലങ്കര അടിസ്ഥാനത്തിൽ ഗീവർഗീസ് ദിതീയൻ ബാവായുടെ ജീവിതത്തെയും ദർശനത്തെയും നേട്ടങ്ങളെയും സംബന്ധിച്ച് ഡോക്യുമെന്റി മത്സരം നടത്തുന്നു. സഭയിലെ യുവജനപ്രസ്ഥാനം യൂണിറ്റുകൾക്കും, എം.ജി.ഒ.സി. എസ്.എം. യൂണിറ്റുകൾക്കും മത്സരത്തിൽ പങ്കെടുക്കാവുന്നതാണ്. പങ്കെടുക്കുവാൻ ആഗ്രഹിക്കുന്ന യൂണിറ്റുകൾ ഡോക്യുമെന്റി തയ്യാറാക്കി അവയുടെ സി.ഡി കൾ 2019 ഡിസംബർ 14-ന് മുമ്പായി ദേവലോകം കാതോലിക്കേറ്റ് ഓഫീസിൽ എത്തിക്കേണ്ടതാണ്. വിജയികൾക്ക് 25,000, 20,000, 15,000 എന്നീ ക്രമത്തിൽ ക്യാഷ് അവാർഡും പ്രശസ്തി ഫലകവും ജനുവരി 2-ന് നടക്കുന്ന പ. ബസ്സേലിയോസ് ഗീവർഗീസ് ദിതീയൻ കാതോലിക്കാബാവായുടെ കാതോലിക്കാ സ്ഥാനാരോഹണ നവതി സമാപന സമ്മേളനത്തിൽ വച്ച് നൽകുന്നതാണ് കൺവീനർമാരായ ഫാ. ഡോ. വർഗീസ് വർഗീസ്, ജേക്കബ് കൊച്ചേരി എന്നിവർ അറിയിച്ചു.

സഭാ തർക്കത്തിന് പരിഹാരം ചർച്ച് പ്രോപ്പർട്ടി ആക്ട്: ജാഗ്രതാ സമിതി

ചങ്ങനാശേരി: ചില സഭകൾ തമ്മിലും സഭകൾക്കുള്ളിലും ഉള്ള അഭിപ്രായ വ്യത്യാസങ്ങൾക്കും തർക്കങ്ങൾക്കും പരിഹാരം എന്ന വ്യാജേന കേരളത്തിലെ ക്രൈസ്തവ സഭകൾക്ക് മുഴുവൻ ബാധകമാകുന്ന വിധം ചർച്ച് പ്രോപ്പർട്ടി ആക്ട് കൊണ്ടുവരുവാനുള്ള നീക്കം അത്യന്തം ആശങ്കാജനകവും പ്രതിഷേധാർഹവും ആണെന്ന് ചങ്ങനാശേരി അതിരൂപതാ പബ്ലിക് റിലേഷൻസ് ജാഗ്രതാ സമിതി.

കത്തോലിക്കാ സഭയ്ക്ക് സിവിൽ നിയമത്തിന് വിധേയമായി സ്വത്ത് ആർജ്ജിക്കുന്നതിനും അത് കൈകാര്യം ചെയ്യുന്നതിനും പരമ്പരാഗതമായ വ്യവസ്ഥാപിത സംവിധാനങ്ങളും മാർഗ്ഗങ്ങളും നിലവിലുള്ള സാഹചര്യത്തിൽ കത്തോലിക്കാ സഭയുടെ സ്വത്തുക്കളെ സംബന്ധിച്ച് മറ്റൊരു നിയമം അപ്രസക്തവും അനാവശ്യവുമാണെന്ന് സമിതി വിലയിരുത്തി. ചർച്ച് പ്രോപ്പർട്ടി ആക്ട് കൊണ്ടുവരുവാൻ ഗവൺമെന്റ് ഉദ്ദേശിക്കുന്നില്ല എന്ന് സഭാമേലദ്ധ്യക്ഷന്മാർക്ക് മുഖ്യമന്ത്രി നൽകിയിരുന്ന ഉറപ്പ് പാലിക്കപ്പെടണമെന്ന് യോഗം അഭ്യർത്ഥിച്ചു.

വിശ്വാസവുമായി ബന്ധപ്പെട്ട് സഭകൾ തമ്മിലുള്ള തർക്കങ്ങൾ സഭാപരമായും രമ്യതയിലും പരിഹരിക്കുന്നതിനു പകരം സ്വത്തു വിഷയങ്ങൾ ഉൾപ്പെടുത്തി ജനവികാരം ഇളക്കിവിട്ട് സർക്കാരിൽ സമ്മർദ്ദം ചെലുത്തി ചർച്ച് ആക്ട് നടപ്പിലാക്കാനുള്ള ചില കേന്ദ്രങ്ങളിലെ നീക്കം അപലപനീയവും പ്രതിഷേധാർഹവുമാണ്.

സഭകളിലും സന്യാസസമൂഹങ്ങളിലും ഉണ്ടാകുന്ന ഒറ്റപ്പെട്ട വീഴ്ചകളും കുറവുകളും പെരുപ്പിച്ച് കാണിക്കുവാനും അവ മാധ്യമ ചർച്ചയ്ക്കും പൊതു വിശകലനത്തിനും വിധേയമാക്കുവാനും ചില സംഘടിത സഭാവിരുദ്ധ ശക്തികൾ ശ്രമിക്കുന്നുണ്ടെന്നും ചർച്ച് ആക്ടാണ് സഭകളിലുള്ള എല്ലാ പ്രശ്നങ്ങൾക്കും പരിഹാരമെന്നുമുള്ള ഇത്തരക്കാരുടെ ആശയപ്രചരണം ദുരുദ്ദേശപരമാണെന്നും യോഗം വിലയിരുത്തി. അതിരൂപതാ കേന്ദ്രത്തിൽ പി.ആർ.ഒ. അഡ്വ.ജോജി ചിറയിലിന്റെ അധ്യക്ഷതയിൽ കൂടിയ യോഗം ജാഗ്രതാ സമിതി കോഡിനേറ്റർ ഫാ. ആന്റണി തലച്ചെല്ലൂർ ഉദ്ഘാടനം ചെയ്തു.

സഭാകേസുകൾ

യാക്കോബായവിഭാഗം റിട്ട് പിൻവലിച്ചു

വിഘടിത വിഭാഗം സുപ്രീം കോടതിയിൽ കൊടുത്ത ആർട്ടിക്കിൾ 32-നെ സംബന്ധിച്ച കേസ് ജസ്റ്റിസ് ഡി. വൈ. ചന്ദ്രചൂഡ് അധ്യക്ഷൻ ആയ ബെഞ്ച് തള്ളി. മറുഭാഗത്തിന്റെ വിശ്വാസികളുടെ ശവസംസ്കാരം സംബന്ധിച്ച് കേസാണ് വാദം കേട്ടത്. സുപ്രീംകോടതി വിധി നിലനിൽക്കെ ഇങ്ങനെയൊരു റിട്ട് സമർപ്പിക്കുവാൻ അവകാശമില്ല എന്നും കോടതി വ്യക്തമാക്കി. ഇതോടുകൂടി യാക്കോബായവിഭാഗം തങ്ങളുടെ റിട്ട് പിൻവലിച്ചു.

പിറമാടം പള്ളിയിൽ വിഘടിത വിഭാഗം വികാരിക്ക് നിരോധനം ഏർപ്പെടുത്തി

മുവാറ്റുപുഴ: കണ്ടനാട് ഈസ്റ്റ് ഭദ്രാസനത്തിലെ പിറമാടം സെന്റ് ജോൺസ് പള്ളിയിൽ വിഘടിത വിഭാഗം വികാരിക്ക് നിരോധനം ഏർപ്പെടുത്തി മുവാറ്റുപുഴ മുൻസിഫ് കോടതി ഉത്തരവായി. മലങ്കര ഓർത്തഡോക്സ് സഭയ്ക്കു വേണ്ടി അഡ്വ. തോമസ് അധികാരം ഹാജരായി.

വടകര പള്ളിയിൽ വിഘടിത വിഭാഗം വികാരിക്ക് നിരോധനം ഏർപ്പെടുത്തി

മുവാറ്റുപുഴ: വടകര സെന്റ്. ജോൺസ് ഓർത്തഡോക്സ് പള്ളിയിൽ വിഘടിത വിഭാഗം വൈദികർക്ക് പൂർണ്ണ നിരോധനം ഏർപ്പെടുത്തി മുവാറ്റുപുഴ മുൻസിഫ് കോടതി ഉത്തരവായി.

സുപ്രീംകോടതി വിധി നടപ്പാക്കാത്തതിനെതിരെ നിലയ്ക്കൽ ഭദ്രാസനം ശക്തമായ പ്രതിഷേധം രേഖപ്പെടുത്തി

റാന്നി: മലങ്കര ഓർത്തഡോക്സ് സുറിയാനി സഭയ്ക്ക് അനുകൂലമായ സുപ്രീംകോടതി വിധി നടപ്പാക്കുന്നതിൽ കുറ്റകരമായ അനാസ്ഥ കാണിക്കുന്ന സംസ്ഥാന സർക്കാരിന്റെയും ഉദ്യോഗസ്ഥരുടെയും നിലപാടുകൾക്കെതിരെ നിലയ്ക്കൽ ഭദ്രാസന കൗൺസിൽ അംഗങ്ങളുടെയും സഭാ മാനേജിങ് കമ്മിറ്റി യംഗങ്ങളുടെയും സംയുക്ത യോഗം ശക്തമായ പ്രതിഷേധം രേഖപ്പെടുത്തി.

ഭദ്രാസന മെത്രാപ്പോലീത്ത അഭി.ഡോ.ജോഷ്യാ മാർ നിക്കോദീമോസ് മെത്രാപ്പോലീത്തായുടെ അധ്യക്ഷതയിൽ കൂടിയ യോഗത്തിൽ ഭദ്രാസന അടിസ്ഥാനത്തിലുള്ള വിപുലമായ പ്രതിഷേധ സംഗമം 2019 ഡിസംബർ 1-ാം തീയതി തൊഴുപ്ലാച്ച ഉച്ചയ്ക്ക് 3 മണിക്ക് റാന്നി മാർ ഗ്രീഗോറിയോസ് കാതോലിക്കേറ്റ് സെന്റർ അങ്കണത്തിൽ വച്ച് നടത്തുന്നതിന് തീരുമാനിച്ചു.

ഭദ്രാസന സെക്രട്ടറി റവ.ഫാ.ഇടിക്കുള എം.ചാണ്ടി, ഭദ്രാസന കൗൺസിൽ അംഗങ്ങളായ ഫാ. സൈമൺ വർഗീസ്, ഫാ. റ്റി. കെ. തോമസ്, വി. പി. മാത്യു, ഡോ. എബ്രഹാം ഫിലിപ്പ്, റോമിക്കുട്ടി മാത്യു, ചാക്കോ ബോസ് എന്നിവരും സഭാ മാനേജിങ് കമ്മിറ്റിയംഗങ്ങളായ പ്രൊഫ. പി. എ. ഉമ്മൻ, അഡ്വ. മാത്യുസ് മന്ത്രേത്ത്, ഡോ. റോബിൻ പി. മാത്യു എന്നിവർ പ്രസംഗിച്ചു.

News, Advertisements, Wishes Etc...
Contact 8078914931 / 9446407503
Email: malankaranewsbulletin@gmail.com
Add Size: 15 cm x 10 cm Half Page Jpeg / tif file